

www.bethelpatrika.org

ജനുവരി - 2010

വാല്യം - 23

ലക്കം - 1

വില - 7 രൂപ

ബെൽ പത്രിക

ചെങ്ങന്നൂർ ഭദ്രാസനത്തിന്റെ മുഖപത്രം



രക്തജൂബിലി നിറവിൽ

ജനുവരി - 2010 വാല്യം - 23 ലക്കം - 1

ബഥേൽ പത്രിക

ചെങ്ങന്നൂർ ഭദ്രാസന മൂവപത്രം

BETHEL PATRIKA, P.B. NO. 38,
CHENGANNUR

PH: 0479-2451331

E-mail: bethelpatrika@gmail.com

പത്രാധിപസമിതി

തോമസ് മാർ അത്താനാസിയോസ്
(മാനേജിംഗ് എഡിറ്റർ)

ഫോൺ: 0479 - 2453310, 2451331

E-mail: marathanasios@gmail.com

ഫാ. തോമസ് അമയിൽ

(ചീഫ് എഡിറ്റർ)

ഫോൺ: 0479-2456466, 0468 - 2311473,

E-mail: framayil@gmail.com

ഫാ. ഏബ്രഹാം കോശി കുന്റുംപുറത്ത്

(എക്സിക്യൂട്ടീവ് എഡിറ്റർ)

ഫോൺ: 0479 - 2450287, 9447431096

E-mail: frabramkosh@gmail.com

പി.എം. ജേക്കബ് മെഴുവേലി

(എഡിറ്റർ)

ഫോൺ: 0468 - 2286365, 9447345523

ഫാ. ജോൺ പി. ഉമ്മൻ

(അസോസിയേറ്റ് എഡിറ്റർ)

ഫോൺ: 0479 - 2362273, 9447884972

ഫാ. സുനിൽ ജോസഫ് ഡാണാംപടിക്കൽ

(സർക്കുലേഷൻ മാനേജർ)

ഫോൺ: 0479 - 2454504, 9947429667

തോമസ് കുര്യൻ

(ഓഫീസ് മാനേജർ)

ഫോൺ: 0468 - 2286145, 9446426235

ബിനു ചാക്കോ (വെബ് അഡ്മിനിസ്ട്രേറ്റർ)

അംഗങ്ങൾ

റവ. ഫാ. മാത്യു വർഗീസ്

റവ. ഫാ. പി. വി. ജോൺ

റവ. ഫാ. വിൽസൺ ശങ്കരത്തിൽ

റവ. ഫാ. ഐപ്പി. സാം

റവ. ഫാ. സ്റ്റീഫൻ വർഗീസ്

സജി പട്ടാമുരം

പി. എം. സാമുവേൽ

ബിനു മുളക്കുഴ

ആനി കെ. തോട്ടുപുറം



മൂവചിത്രം

ഭദ്രാസന രജതജൂബിലി



മുഖതൊഴി..... 04

ഔഖലേഖനം 05

സഭാവിജ്ഞാനീയം 06

റവ. ഫാ. റ്റി. ജെ. ജോഷ്വാ

അനുസ്മരണം 08

ഫാ. തമ്പി വറുഗീസ് കോയമ്പത്തൂർ

ലേഖനം 09

ഫാ. സി. ഡി. തോമസ് വടകോട്

കാഴ്ചപ്പാട് 12

പി. എം. ജേക്കബ്, മെഴുവേലി

ഏവൻഗേലോന്യൂധ്വാനപംക്തി 13

ഫാ. കോരുത് ചെറിയാൻ, തോട്ടുപുറം

കൗൺസിലിംഗ് 19

ഫാ. പി. കെ. കോശി

മെത്രാസന വാർത്തകൾ 22

ഔവവേദി 24

ദശാംശ പദ്ധതി 25

വേദപരിചയം 25

സിബി മത്തായി

ബാലപത്രിക 26

ആനി ജേക്കബ്

വനിതാവേദി 27

സണ്ടേസ്കൂൾ വാർത്തകൾ 28

വാർത്തകൾ 29

വരിസംഖ്യ

ഒരുവർഷം 80 രൂപ, രണ്ട് വർഷം 150 രൂപ, അഞ്ച്

വർഷം 350 രൂപ ആയുഷ്കാലം 1000 രൂപ

BACK COVER FULL PAGE (COLOUR) 2500/-

BACK INSIDE FULL PAGE 1500/-

BACK INSIDE HALF PAGE 750/-

QUARTER PAGE 300/-

FAVOURS RECEIVED 250/-

വ്യക്തികൾ, സ്ഥാപനങ്ങൾ, ചരമവാർഷികങ്ങൾ,
ഉപകാര സ്മരണകൾ, വിവാഹ വാർഷിക ആശംസകൾ തുടങ്ങി
യവയുടെ പരസ്യങ്ങൾ സ്വീകരിക്കുന്നതാണ്.

നായനക്കാരുടെ ശ്രദ്ധയ്ക്ക്

നായനക്കാർ ദയവായി വരിസംഖ്യ പുതുക്കി

ഞങ്ങളോടു സഹകരിക്കുക



ഫലം കായ്ക്കുന്ന അത്തി - മലങ്കരയുടെ പ്രതീക്ഷ

ഫലം കായ്ക്കാത്ത അത്തിയെപ്പറ്റിയുള്ള വിലാപം യേശുവിന്റെ പീഡാനുഭവ യാത്രയിലെ ശ്രദ്ധേയമായ ഏടാണ്. ഫലം പുറപ്പെടുവിക്കുന്ന കാലത്തിനുമപ്പുറം എപ്പോഴും എന്തെങ്കിലുമൊക്കെ സാധ്യത അത്തിമരത്തിൽ അന്വേഷകർ കണ്ടെത്തിയിരുന്നു. അതുതന്നെയായിരുന്നു അത്തിമരത്തെപ്പറ്റിയുള്ള വഴിയാത്രികരുടെ പ്രതീക്ഷയും. സീസണുകൾക്ക് അനുസൃതമായി ഫലം കായ്ക്കപ്പെടുവാനാണ് ഏവർക്കും താൽപ്പര്യം. മലങ്കരസഭ അജപാലന ദൗത്യത്തിലേക്ക് ഏഴുപേരേക്കൂടി കണ്ടെത്തുവാൻ പ്രാർത്ഥനാപൂർവ്വം ഒരുങ്ങുമ്പോൾ നമ്മുടെ പ്രതീക്ഷയും അവർ എപ്പോഴും ഫലം കായ്ക്കുന്നവർ ആകണമെന്നാണ്. തിരക്കേറിയ കുദാശാ അനുഷ്ഠാനത്തിൽ അലിയുമ്പോൾ, മീറ്റിംഗുകളുടെ ആധിക്യത്താൽ തളരുമ്പോൾ, ഭരണക്രമീകരണങ്ങളിൽ കുരുങ്ങുമ്പോൾ അവർക്ക് എപ്പോഴും ഫലം പുറപ്പെടുവിക്കാൻ കഴിയുമോ എന്നത് നമ്മുടെ കൂട്ടായ ചിന്തയ്ക്ക് പാത്രീഭൂതമാക്കണം. ഇവിടെ വാദിയും പ്രതിയുമില്ല. നമ്മുടെ ഘടനകളുടെ പുനർ വിന്യാസം മാത്രമാണ് പരിഹാരം.

ജലത്തിന്റെയും, സൂര്യപ്രകാശത്തിന്റെയും, വളത്തിന്റെയും കുറവ് ഒരു പക്ഷേ വൃക്ഷത്തിന്റെ ഫലപ്രാപ്തിയെ തടസ്സപ്പെടുത്തിയേക്കാം. ഈ ആന്തരിക കുറവുകളെ (Internal Deficiency) പറ്റിയുള്ള തിരിച്ചറിവും, എന്നെ ശക്തനാക്കുന്നവൻ മുഖാന്തിരം ഞാൻ സകലത്തിലും മതിയാകുന്നവൻ എന്ന് വിനയാന്വിത സമർപ്പണമുള്ള മേൽപ്പട്ടക്കാർക്കായി നമുക്ക് അന്വേഷിക്കാം. “എന്റെ ആരോഗ്യം നിലനിർത്താനായി അധരങ്ങൾക്ക് സത്യവും, സ്വരത്തിന് പ്രാർത്ഥനയും, കരങ്ങൾക്ക് പരോപകാരവും, ഹൃദയത്തിന് സ്നേഹവും നൽകുവാൻ ശ്രമിക്കുന്ന” എന്ന നിഖ്യായിലെ ഗ്രിഗോറിയോസിന്റെ വാക്കുകൾ നമുക്ക് ഉണർത്തുപാട്ടാകട്ടെ.

വേരിലൂടെ വലിച്ചെടുക്കുന്ന വെള്ളവും ഇലകളിലൂടെ ശേഖരിക്കപ്പെടുന്ന ഊർജ്ജപ്രകാശവും ശരിയായി ഉപയോഗിക്കപ്പെടുമ്പോൾ മാത്രമേ ഫലം കായ്ക്കപ്പെടുകയുള്ളൂ. ഉൽപ്പാദനത്തിന് സജ്ജമാകുവാൻ തക്കവണ്ണം വിത്തുകളുടെ ബീജകാലത്തിൽ യഥാർത്ഥ സംയോജനം (Fusion) നടത്താൻ കഴിയാതെ പോകുമ്പോൾ ഫലം കായ്ക്കാത്ത വൃക്ഷങ്ങൾ ഉണ്ടായിക്കൊണ്ടേയിരിക്കും. പൗരസ്ത്യ ആത്മീയ ദർശനങ്ങളെയും, സഭാ ഭരണ സംവിധാനങ്ങളെയും, മാറുന്ന ജനത്തിന്റെ മനസിനെയും സംയോജിപ്പിക്കുവാൻ കഴിയുന്ന മേൽപ്പട്ടക്കാർക്കായി നമുക്ക് കാത്തിരിക്കാം.

മരം നിൽക്കുന്ന സാഹചര്യങ്ങളിൽ സംഭവിക്കാവുന്ന അപകടകരമായ വ്യതിയാനങ്ങൾ (Environmental hazards) വൃക്ഷത്തെ ഫലപ്രാപ്തിയിൽ നിന്ന് അകറ്റും. ഉപഭോഗസംസ്കാരത്തിന്റെയും, കൈയ്യുക്കിന്റെയും, സ്വാർത്ഥതയുടെയുമൊക്കെ പിടിയിൽ ആത്മീയത പോലും അകപ്പെടുമ്പോൾ ഈ അപകടകരങ്ങളായ വ്യതിയാനങ്ങളെ അതിജീവിക്കുവാൻ കരുത്തുള്ള മേൽപ്പട്ടക്കാർ പിറക്കട്ടെ എന്ന് നമുക്ക് പ്രാർത്ഥിക്കാം. ഞാൻ ഒന്നുമറിഞ്ഞില്ല രാമനാരായണ എന്ന മന്ത്രം ഒരു വൃക്ഷത്തെയും ഫലപ്രാപ്തിയിൽ എത്തിക്കുകയുമില്ല. അറിവും അനുഭവവും ഉള്ളവർ ഉണ്ടാകാം. അറിവും അനുഭവവും തമ്മിലുള്ള സഹവർത്തിത്വം (Co-ordination) സംഭവിക്കുമ്പോൾ മാത്രമേ അർത്ഥപൂർണ്ണമായ ശുശ്രൂഷ സംജാതമാവുകയുള്ളൂ. അറിവുള്ളവരേയും അനുഭവമുള്ളവരേയും തേടി നാം അലയുമ്പോൾ കർത്താവേ അറിവും അനുഭവവും സമന്വയിക്കുന്ന ഉത്തമർ മാത്രം മലങ്കര സഭയുടെ അജപാലന വൃന്ദത്തിന്റെ ഭാഗമാകണേ എന്ന് പ്രാർത്ഥിക്കാം.

ഫാ. തോമസ് അമയിൽ



മാറ്റങ്ങളുടെ സ്വഭാവം വിശകലനം ചെയ്യണം

ആധുനിക ജീവിത ശൈലിക്ക് തന്നെ അടിസ്ഥാനപരമായി മാറ്റം സംഭവിച്ചു കൊണ്ടിരിക്കുന്നു. തിരക്കേറിയ ജീവിതം, ഫാസ്റ്റ് ഫുഡ്, ഇൻസ്റ്റന്റ് സംസ്കാരം ഭക്ഷണരീതിയിൽ മാത്രമല്ല പ്രാർത്ഥനാ ജീവിതത്തിൽ പോലും ഗുരുതരമായ പ്രത്യാഘാതങ്ങൾ സൃഷ്ടിച്ചിരിക്കുന്നു. ഒരുമിച്ചിരുന്ന് പ്രാർത്ഥിക്കുവാനോ, ഒരുമിച്ച് ഭക്ഷിക്കുവാനോ കുടുംബ വിഷയങ്ങൾ ഒരുമിച്ച് ചർച്ച ചെയ്യുവാനോ സമയമില്ല. കുടുംബ ആരാധനയ്ക്കുള്ള സമയം മറ്റു പലതിനും വഴിമാറിക്കൊടുത്തിരിക്കുന്നു. ഒടുവിൽ തലചായ്ക്കും മുമ്പ് പ്രാർത്ഥന ഒരു കുരിശ് വരയിൽ ലോപിച്ച് പോകുന്നു. ടി. വി. സീരിയലുകൾ, സന്ദർശകർ, ട്യൂഷൻ ക്ലാസ്സുകൾ തുടങ്ങിയവയെല്ലാം കുടുംബപ്രാർത്ഥനയ്ക്ക് വെല്ലുവിളി സൃഷ്ടിക്കുന്നു.

മാറിവന്ന ഉപഭോഗ സംസ്കാരത്തിന്റെയും ജീവിത മത്സരത്തിന്റെയും ബലിയാടുകളായ കുഞ്ഞുങ്ങൾ പഠനത്തിനായി പന്ത്രണ്ടു മണിക്കൂറും ചെലവിടുന്നു. മക്കളോടൊത്ത് ദിവസത്തിന്റെ ചില മിനിറ്റുകൾ പോലും ചെലവിടാൻ മാതാപിതാക്കൾക്ക് സാധിക്കുന്നില്ല. തൽഫലമായി മക്കൾ മാതാപിതാക്കളിൽ നിന്ന് അകലുന്നു. സ്നേഹം ലഭിക്കാതെ മറ്റു പലതിന്റെയും, പലരുടെയും പിന്നാലെ കൂടുന്നു.

കുടുംബാന്തരീക്ഷത്തിലെ ആത്മീയത മാതാപിതാക്കളുടെ ആത്മബന്ധത്തെയും അവർക്ക് ദൈവവുമായുള്ള ആഴമേറിയ ബന്ധത്തെയും അടിസ്ഥാനമാക്കി ഉരുത്തിരിയുന്നതാണെന്നിരിക്കെ കുടുംബ ബന്ധങ്ങളിലെ അകൽച്ച മക്കളിൽ ഗുരുതരമായ ഭവിഷ്യത്തുകൾ സൃഷ്ടിക്കുന്നു. എം. ജി. യൂണിവേഴ്സിറ്റി മുൻ പ്രോ വൈസ്ചാൻസലർ വി. എൻ. ഷാർലൈറ്റിന്റെ അഭിപ്രായത്തിൽ പരസ്പരം വേർപിരിഞ്ഞ് കഴിയുന്നതോ നിത്യേന വഴക്കടിക്കുന്നതോ ആയ മാതാപിതാക്കളുടെ കുട്ടികളാണ് പലപ്പോഴും കൂഴപ്പക്കാരായി മാറുന്നത്. അതേസമയം മാതൃകാപരമായി ജീവിക്കുന്ന രക്ഷിതാക്കൾ പോലും ഒരു നിസാര പ്രശ്നത്തിന്റെ പേരിൽ സ്വരച്ചേർച്ചയില്ലാതായാൽ അതുകാണുന്ന കുട്ടികൾ പെട്ടെന്ന് അസ്വസ്ഥരായിത്തീരും. ക്രമേണ അവർ സ്വന്തം അസ്വസ്ഥത മറയ്ക്കാൻ തെറ്റുകളെ ശരണം പ്രാപിക്കുന്നു.

സ്നേഹത്തോടുകൂടിയ കുടുംബാന്തരീക്ഷം ഉണ്ടെങ്കിൽ അവിടെ വളരുന്ന കുട്ടികളിൽ അതിന്റേതായ സവിശേഷത കാണാൻ സാധിക്കും. മാതാവിന്റെയും പിതാവിന്റെയും ഒന്നിച്ചുള്ള ശ്രദ്ധയും, പരിപാലനവും, കരുതലും സ്നേഹ പരിചരണവും കുട്ടിയുടെ സുഗമമായ മാനസിക വളർച്ചയ്ക്ക് അസ്ഥി വാരമായി തീരുന്നു.


ടെലിവിഷന്റെ അമിത ഉപയോഗം കുടുംബാംഗങ്ങൾ തമ്മിലുള്ള ബന്ധത്തെ ദോഷകരമായി ബാധിക്കുന്നു. അന്യോന്യമുള്ള സ്നേഹസല്ലാപങ്ങൾക്ക് കുടുംബത്തിൽ സമയം ഇല്ലാതാകുന്നു. സിനിമയിലും, സീരിയലുകളിലും ദൃശ്യവൽക്കരിക്കുന്ന അടിപിടി കലാപങ്ങളും, ലഹരി പകരുന്ന നഗ്നതാ പ്രദർശനങ്ങളും, ആലിംഗന ചുംബനാദികളും നമ്മുടെ വിവിധ ഇന്ദ്രിയങ്ങളെ മിഥ്യാസങ്കല്പങ്ങളിലേക്ക് കടത്തിവിടുന്നു. വിജ്ഞാനപ്രദമായ നല്ല കാര്യങ്ങൾക്ക് ടി. വി. ഉപയോഗിക്കേണ്ടതിന് പകരം ക്രൂരതയും, വിലാസരവവും മാത്രം പകർത്തി തുടങ്ങുന്ന മക്കൾ ആപത്ക്കരമായ ചുറ്റുപാടുകളിലേക്ക് വലിച്ചിഴക്കപ്പെടുന്നു. സ്വകാര്യ മുറികളിൽ മക്കൾക്ക് അനുവദിച്ചു നൽകുന്ന കമ്പ്യൂട്ടറുകളിൽ കൂടി അശ്ലീല വെബ്സൈറ്റുകൾ അപകടകരമായ കുരുക്കുകൾ ഒരുക്കപ്പെടുന്നു. മൊബൈൽ ദുരുപയോഗവും കുട്ടികളെ സംബന്ധിച്ച് വഴിവിട്ട ബന്ധങ്ങൾക്ക് കാരണമായിത്തീരുന്നു. ദുഷ്പ്രവണതകളിലേക്കും സെക്സ് റാക്കറ്റുകളിലേക്കും മാഫിയാസംഘങ്ങളിലേക്കുമുള്ള പ്രയാണം അവിടെ ആരംഭിക്കുന്നു. ആധുനിക കാലഘട്ടത്തിന്റെ വെല്ലുവിളികളെ തിരിച്ചറിഞ്ഞ് അതിനെ നേരിടുവാൻ അവരെ പ്രാപ്തരാക്കേണ്ടത് മാതാപിതാക്കളുടെയും സഭയുടെയും കർത്തവ്യമാണ്.

ശേഷം പിന്നാലെ, ദൈവം അനുഗ്രഹിക്കട്ടെ.
തോമസ് മാർ അത്താനാസിയോസ് മെത്രാപ്പോലീത്താ



സഭാവിജ്ഞാനീയം

റവ. ഫാ. റ്റി. ജെ. ജോഷ്വാ



ക്രിസ്തീയ സഭയും എപ്പിസ്കോപ്പലിയും

എപ്പിസ്കോപ്പലിയുടെ അടിസ്ഥാനത്തിൽ ക്രിസ്തീയ സഭകളെ രണ്ടായി വിഭജിക്കാം - എപ്പിസ്കോപ്പൽ വ്യവസ്ഥിതി ഉള്ളവയും ഇല്ലാത്തവയും എന്ന്. പൗരസ്ത്യ ഓർത്തഡോക്സ് സഭകൾ എല്ലാം തന്നെ എപ്പിസ്കോപ്പൽ പാരമ്പര്യം പിൻപറ്റുന്നവയാണ്. എന്നു മാത്രമല്ല ഓരോ സഭയുടെയും പരമാധികാരസമിതി എപ്പിസ്കോപ്പൽ സുന്നഹദോസാണ്. പാത്രിയർക്കീസായാലും കാതോലിക്കാ ആയായും എപ്പിസ്കോപ്പൽ സുന്നഹദോസിന്റെ അധ്യക്ഷൻ എന്ന നിലയിലാണ് അധികാരം വഹിക്കുന്നത്.

മലങ്കര സഭയിൽ എപ്പിസ്കോപ്പൽ പാരമ്പര്യം അന്യൂനം തുടരണമെന്നുള്ളതുകൊണ്ടാണ് വൈധവ്യം നേരിട്ടപ്പോൾ വിവിധ പൗരസ്ത്യ ഓർത്തഡോക്സ് സഭകളുടെ സഹായം തേടിയിട്ടുള്ളത്. അപ്പസ്തോലന്മാരുടെ പിൻഗാമികളായിട്ടാണ് എപ്പിസ്കോപ്പലാകാൻ പരിഗണിക്കുന്നത്. സത്യവിശ്വാസ സംരക്ഷണത്തിന് എപ്പിസ്കോപ്പൽ പിന്തുടർച്ച ആവശ്യമെന്നു വിശ്വസിക്കുന്നു.

(1) ക്രിസ്തുവിന്റെ സാന്നിധ്യം സാക്ഷാത്കരിക്കുന്നത് എപ്പിസ്കോപ്പലിൽക്കൂടിയാണ്. ക്രിസ്തുവിന്റെ പ്രതിപുരുഷനെന്നോ സ്ഥാനപതിയെന്നോ, ഉള്ളതിൽ ഉപരിയായി ക്രിസ്തു സാന്നിധ്യത്തിന്റെ പ്രത്യക്ഷീകരണമായി എപ്പിസ്കോപ്പലായ കാണുന്നു. വിശുദ്ധ കുർബാനയിൽ കേന്ദ്രീകൃതമായിട്ടുള്ളതാണ് സഭാജീവിതം. ആ കുർബ്ബാനയുടെ അനുഷ്ഠാനത്തിന്റെ അധ്യക്ഷൻ എപ്പിസ്കോപ്പലാണ്. എപ്പിസ്കോപ്പലിനെ പകരമായിട്ടാണ് കശീശാ നിർവ്വഹിക്കുന്നത്. (വികാരി എന്ന പദത്തിന്റെ അർത്ഥം തന്നെ പകരക്കാരൻ എന്നാണ്.)

വി. മറോൻ കുദാശ ചെയ്യാനുള്ള അധികാരവും എപ്പിസ്കോപ്പലിനുണ്ട്. (എന്നാൽ അത് ഇപ്പോൾ കാതോലിക്കായിക്കും പാത്രിയർക്കീസിനുമായി പരിമിതപ്പെടുത്തിയിരിക്കുന്നു.) ശമര്യയിൽ ഫീലിപ്പോസ് സുവിശേഷം അറിയിച്ചപ്പോൾ അനേകർ വിശ്വസിക്കുകയും ഫീലിപ്പോസിൽ നിന്ന് (ശെമ്മാശൻ) സ്നാനം ഏൽക്കുകയും ചെയ്തു. എന്നാൽ ആ ശമര്യർക്ക് പരിശുദ്ധാത്മദാനം നൽകാൻ പത്രോസും യോഹന്നാനും അവിടെയെത്തി. അവരുടെമേൽ കൈവെച്ച് പരിശുദ്ധാത്മാവിനെ നൽകിയതായി കാണാം. അപ്പോസ്തോലിക നൽകലാലാണ് പരിശുദ്ധാത്മാവിനെ നൽകിയത് എന്നുള്ളതുകൊണ്ട്, അപ്പോസ്തോലന്മാരുടെ

പിന്തുടർച്ചക്കാരായ എപ്പിസ്കോപ്പലിൽ കൂടിയാണ് പരിശുദ്ധാത്മദാനം ലഭിക്കുന്നത് എന്ന് സഭ പഠിപ്പിക്കുന്നു. അതുകൊണ്ടാണ് മറോൻ കുദാശ ചെയ്യാനുള്ള അവകാശവും അധികാരവും അവരിൽ നിക്ഷിപ്തമായിരിക്കുന്നത്.

വിശ്വാസ പഠിതാക്കളായി വരുന്നവരെ ആദ്യം എപ്പിസ്കോപ്പലായുടെ അടുക്കലാണ് എത്തിച്ചിരുന്നത്. തുടർന്ന് അവരെ വിശ്വാസം പഠിപ്പിക്കുകയും, പൂർത്തീകരിക്കപ്പെടുമ്പോൾ സഭയിലേക്ക് മാമോദീസാമൂലം പ്രവേശിപ്പിച്ചിരുന്നതും എപ്പിസ്കോപ്പലായിരുന്നു. ഇങ്ങനെ കുദാശകളുടെ പ്രധാന പരികർമ്മികളായി എപ്പിസ്കോപ്പലാർ പ്രവർത്തിച്ചുപോന്നു.

(2) വിശ്വാസത്തിന്റെ കലവറക്കാരും സംരക്ഷകരും: ഒരിക്കലായി ഭരമേൽപ്പിക്കപ്പെട്ട സത്യവിശ്വാസം അഭംഗുരം കാത്തുസൂക്ഷിക്കുവാനുള്ള കർത്തവ്യം അവർക്കുണ്ട്. വിശ്വാസം, പട്ടത്വം, ശിക്ഷണം എന്നീ കാര്യങ്ങളിൽ തീർപ്പ് കൽപ്പിക്കാനും നിശ്ചയങ്ങൾ ചെയ്യാനും എപ്പിസ്കോപ്പലാരുടെ സമിതിയായ സുന്നഹദോസിനാണ് അധികാരം നമ്മുടെ ഭരണഘടനയിലുള്ളത്. വിശ്വാസം സംരക്ഷിക്കുക മാത്രമല്ല തലമുറകളിലേക്ക് കൈമാറി പകർന്നുകൊടുക്കുവാനുള്ള ദൗത്യവും അവരിൽ നിക്ഷിപ്തമാണ്. സഭയാകുന്ന ആത്മീയ മന്ദിരത്തിന്റെ പ്രധാന ശില്പികളായി അവർ വർത്തിക്കുന്നു. ഇക്കാര്യത്തെപ്പറ്റി പൗലോസ് സാക്ഷിക്കുന്നു: “എനിക്കു ലഭിച്ച ദൈവകൃപക്ക് ഒത്തവണ്ണം ഞാൻ ജ്ഞാനമുള്ളൊരു പ്രധാന ശില്പിയായി അടിസ്ഥാനം ഇട്ടിരിക്കുന്നു.” (1 കൊരി. 3:10).

(3) ആത്മീയപിതാവും ഭരണകർത്താവും : ഈ സ്ഥാനങ്ങൾ ഒരുമിച്ചു ചേർത്തുകാണേണ്ടതാണ്. സെക്കുലർ സ്ഥാപനങ്ങളിലെ ഭരണകർത്താക്കളെപ്പോലെ, അധികാരം കയ്യാളുന്നവരല്ല. ഇവർക്കു ലഭിച്ച അധികാരം മുകളിൽ നിന്നാണ്. സുറിയാനിയിൽ ഒരു ഗീതമുള്ളത് ഗീവർഗ്ഗീസ് ദിതീയൻ ബാവ മിക്കപ്പോഴും ഉദ്ധരിക്കുന്നത് കേട്ടിട്ടുണ്ട്: അതായത് ആചാര്യത്വം സ്വർഗ്ഗത്തിൽ നിന്നുള്ളതും, രാജത്വം ഭൂമിയിൽ നിന്നുള്ളതും കൂന്നു എന്നാണ് അതിന്റെ സാരം. ഇവർക്ക് ഭരണമുണ്ട്, പക്ഷെ, അത് ആത്മീയ പിതാവിന്റെ കരുതലോടും, ചേതോവികാരത്തോടും കൂടി. കാത്തോലിക്കാ സഭയിൽ മെത്രാന്മാരെ “പിതാവ്” എന്ന്



സംബോധന ചെയ്യുന്നത് തികച്ചും അർത്ഥപൂർണ്ണമാണ്. ('തിരുമേനി' എന്ന് നാം സംബോധന ചെയ്യുന്നത് കേരള സമൂഹത്തിൽ ഹൈന്ദവരുടെ പൂജാരികളായ ബ്രാഹ്മണരെ 'തിരുമേനി' എന്നു വിളിക്കുന്ന പാരമ്പര്യത്തിൽ നിന്നാണ്.)

(4) പന്ത്രണ്ട് അപ്പസ്തോലന്മാർക്കു ലഭിച്ച സകല അധികാരവും എല്ലാ എപ്പിസ്കോപ്പമാർക്കും ലഭിച്ചിട്ടുണ്ടെന്ന് ഓർത്തഡോക്സ് സഭ പഠിപ്പിക്കുന്നു. പാത്രിയർക്കീസും കാതോലിക്കായും, എപ്പിസ്കോപ്പൽ സുന്നഹദോസിന്റെ അധ്യക്ഷരായി വർത്തിക്കുന്നു. എന്നാൽ റോമൻ കത്തോലിക്കാ സഭ പത്രോസിനു പ്രത്യേക അധികാരങ്ങൾ ലഭിച്ചിട്ടുണ്ടെന്നും, അവ മാർപ്പാപ്പയിൽകൂടി മാത്രം പിൻതുടർച്ചയായി ലഭിക്കുന്നെന്നും അതിനാൽ സകല എപ്പിസ്കോപ്പന്മാരും മാർപ്പാപ്പയുടെ അധികാരത്തിന് കീഴ്പ്പെട്ടിരിക്കണമെന്നും പഠിപ്പിക്കുന്നു. ഇത് വേദത്തിനു നിരക്കുന്നതോ ചരിത്രത്തിന്റെ പിൻബലമെടുത്തതോ ആയ വാദമല്ല.

എപ്പിസ്കോപ്പാ, സഭയുടെ ഐക്യത്തിനും, കൗദാശികാനുഷ്ഠാനങ്ങൾക്കും, ഭരണസംവിധാനത്തിനും അത്യന്താപേക്ഷിതമാണെന്ന് എപ്പിസ്കോപ്പൽ സഭകളെ (റോമൻ കത്തോലിക്ക, ഓർത്തഡോക്സ് സഭകൾ) പഠിപ്പിക്കുമ്പോൾ നവീകരണ സഭാ സമൂഹങ്ങളിൽ മിക്കതും അത്യന്താപേക്ഷിതമാണെന്നു കരുതുന്നില്ല.

ഒറ്റയായായി പ്രവർത്തിക്കുന്നവരുണ്ട്: അവർ മറ്റുള്ളവരുടെ അഭിപ്രായമോ, നിർദ്ദേശമോ ഒന്നും ശ്രദ്ധിക്കാറില്ല. തങ്ങളുടെ കഴിവിലും മികവിലും അമിതമായി ബോധ്യമുള്ളവരാണ്. മറ്റൊരു കൂട്ടരുണ്ട് ഒരു ടീമായി പ്രവർത്തിക്കുവാനും, കൂട്ടായ ചിന്തകൾക്കും ആലോചനകൾക്കും പ്രാധാന്യം നൽകി അതിനവസരം ഉണ്ടാക്കുന്നവരുമാണവർ. പ്രായോഗികതലത്തിൽ രണ്ടാമത്തെ കൂട്ടരാണ് അധികം വിജയം വരിക്കുന്നത്. ♦

സൺഡേസ്കൂൾ പ്രവീൺ



OSSAE നടത്തിയ അഖില മലങ്കര മത്സരത്തിൽ സൺഡേസ്കൂൾ പ്രവീൺ ആയി തെരഞ്ഞെടുക്കപ്പെട്ട മെറിൻ റോയി വർഗീസ്, മെഴുവേലി ഹോളി ഇന്ന സെന്റ്സ് ഓർത്തഡോക്സ് വലിയ പള്ളി ഇടവകാംഗങ്ങളായ പെരുംകുന്നിൽ റോയി സി. വർഗീസിന്റെയും മോളി റോയിയുടെയും മകളാണ് മെറിൻ, തിരുവനന്തപുരം നാലാഞ്ചിറ സെന്റ് മേരീസ് സൺഡേസ്കൂൾ വിദ്യാർത്ഥിനിയാണ്.

www.news.mosc.in

മലങ്കര ഓർത്തഡോക്സ് സഭയുടെ ഔദ്യോഗിക ന്യൂസ് വെബ് സൈറ്റായ www.news.mosc.in വാർത്തകളും, ചിത്രങ്ങളും, വീഡിയോ ക്ലിപ്പിംഗ്സും നൽകുന്നതിന് താല്പര്യമുള്ളവർ www.mosc.in കറസ്പോണ്ടന്റ് ഫാ. ഏബ്രഹാം കോശി കുന്നുംപുറത്തുമായി ബന്ധപ്പെടാവുന്നതാണ്. ഇംഗ്ലീഷിലും മലയാളത്തിലും തയ്യാറാക്കിയ വാർത്തകളും ചിത്രങ്ങളും വീഡിയോ ക്ലിപ്പിംഗ്സും frabramkosh@gmail.com എന്ന വിലാസത്തിൽ അയയ്ക്കേണ്ടതാണ്.

പെരുന്നാളും കൺവൻഷനും

വള്ളംകുളം സെന്റ് മേരീസ് ഓർത്തഡോക്സ് പള്ളിയുടെ പെരുന്നാളും കൺവൻഷനും 2010 ജനുവരി 10 മുതൽ 16 വരെ ചെന്നൈ ഭദ്രാസനാധിപൻ ദിയസ്കോറോസ് തിരുമേനിയുടെ മുഖ്യകാർമ്മികത്വത്തിൽ നടത്തുന്നതാണെന്ന് ഫാ. സി. പി. ചാക്കോ ചക്കാലയിൽ (വികാരി), സണ്ണി സക്കറിയ (ട്രസ്റ്റി), കെ. ടി. ചാക്കോ (സെക്രട്ടറി) എന്നിവർ അറിയിച്ചു.

പ. പരമേശ്വരൻ തിരുമേനിയുടെ

നിത്യവും ദൈവപ്രാർത്ഥന ചെയ്യുന്നവൻ ഒരിക്കലും അസത്യവാദനോ ദുർമ്മാർദ്ദിനോ, അവിശ്വാസിയോ, ഭക്തിഹീനനോ, ജനദ്വേഷിയോ, സാമൂഹ്യ ഭ്രാന്തനോ ആകില്ല.




ധന്യവചനങ്ങൾ

One who prays to God daily will never be dishonest, immoral, unfaithful or impious and will never turn against his master or the society.



ഫാ. തമ്പി വറുഗീസ് കോയമ്പത്തൂർ



സ്മരണാഞ്ജലി

ആത്മാവിന്റെ നിമന്ത്രണങ്ങൾക്ക് കാതോർത്ത് ലക്ഷ്യത്തിന് നിയതമായ രൂപവും ഭാവവും നൽകുന്ന മനുഷ്യ ജന്മങ്ങൾ അപൂർവ്വങ്ങളാണ്. പ്രതിരൂപം പ്രതിഫലിപ്പിക്കുന്നത് മൂലസ്വരൂപത്തിന്റെ തേജസ്സാണെന്ന പരമാർത്ഥ ദർശനം നേടിയ അപൂർവ്വ വ്യക്തിത്വത്തിനുടമയായിരുന്നു 2009 ജനുവരി 21 ന് കാലയവനികയ്ക്കു ഉള്ളിൽ മരഞ്ഞ അഭിവന്ദ്യ ഫിലിപ്പോസ് മാർ യൗസേബിയോസ് തിരുമേനി.

പത്തനംതിട്ട നാർങ്ങാനം പുത്തൻപറമ്പിൽ പി. ജി. തോമസിന്റെയും സാരാമ്മയുടെയും ഏഴ് മക്കളിൽ നാലാമനായി 1931 ജൂൺ 16 ന് 'ബേബി' എന്ന ചെല്ലപ്പേരിൽ വിളിക്കപ്പെട്ട ഫിലിപ്പോസ് ജനിച്ചത്.

ഒരു വ്യക്തിയുടെ ജീവിത കാലമത്രയും കൂട്ടായിരുന്ന മഹത്തായ ആ ദർശനങ്ങളുടെ ആദി രൂപങ്ങൾ ഫിലിപ്പോസിന്റെ ഉപബോധ മനസിൽ നിക്ഷേപിച്ചത് പ്രാർത്ഥനാ നിർഭരമായ കുടുംബ പശ്ചാത്തലമാണ്.

എം. ഡി. എൽ. പി. സ്കൂൾ നാർങ്ങാനം, മാർത്തോമ്മാ മിഡിൽ സ്കൂൾ ഐക്കുഴ, സെന്റ് തോമസ് ഹൈസ്കൂൾ കോഴഞ്ചേരി, യു.സി. കോളേജ് ആലുവ, സെറാമ്പൂർ കോളേജ് കൽക്കട്ട, യു. റ്റി. കോളേജ് ബാംഗ്ലൂർ എന്നിവിടങ്ങളിലായിരുന്നു ഫിലിപ്പോസിന്റെ പഠന കേന്ദ്രങ്ങൾ.

സാധനകൾ കൊണ്ടും, സൽക്കാരങ്ങൾ കൊണ്ടും, ജീവിതത്തെ നിർമ്മലീകരിച്ച് പരഹിത പ്രദമായ മൂല്യങ്ങളെ ജീവിതത്തിൽ വളർത്തിയെടുത്ത അഭിവന്ദ്യ ഫിലിപ്പോസ് മാർ യൗസേബിയോസിന്റെ പ്രവർത്തന മേഖലകൾ ധാരാളമായിരുന്നു. വിദ്യാർത്ഥി പ്രസ്ഥാനം പ്രധാന കർമ്മ കാന്ധമായിരുന്നു. കേന്ദ്ര കമ്മറ്റിയംഗം, ബിഷപ്പ് പെക്കൻ ഹാം വാൾഷ് മെമ്മോറിയൽ ടീച്ചിംഗ് മിഷൻ കൺവീനർ, അസോസിയേറ്റ് സെക്രട്ടറി, പ്രസിഡന്റ് എന്നീ നിലകളിൽ വിദ്യാർത്ഥി പ്രസ്ഥാനത്തിന്റെ ചുക്കാൻ പിടിച്ചു.

തുമ്പമൺ ഭദ്രാസന മെത്രാപ്പോലീത്താ, തടാകം ആശ്രമ വിസിറ്റർ ബിഷപ്പ്, ആശ്രമ ആചാര്യ, കൽക്കട്ടാ ബിഷപ്പ്സ് കോളേജ് അദ്ധ്യാപകൻ, പഴയ സെമിനാരി അദ്ധ്യാപകൻ, ഇന്റർ ചർച്ച് റിലേഷൻസ് കമ്മറ്റി ചെയർമാൻ, ഓർത്തഡോക്സ് മാർത്തോമ്മാ ഡയലോഗ് കമ്മറ്റി കോ-ചെയർമാൻ മലങ്കര സഭാ മാസിക പ്രസിഡന്റ് E.C.C ചെയർ പേഴ്സൺ എന്നിങ്ങനെ വിവിധ

മേഖലകളിൽ തിരുമേനി പ്രവർത്തിച്ചു.

ചെങ്ങന്നൂർ ഭദ്രാസനനാഥിപൻ അഭിവന്ദ്യ തോമസ് മാർ അത്താനാസിയോസ് ഉൾപ്പെടെ നിരവധി ആത്മസുഹൃത്തുക്കളെ സമ്പാദിക്കുവാൻ തിരുമേനിയ്ക്കു സാധിച്ചു. ആ വർത്തനം പലപ്പോഴും വിരസത ഉളവാക്കും, പക്ഷേ അർത്ഥവത്തായ കാര്യങ്ങൾ വിരസതയ്ക്ക് ഇട നൽകാതെ ആവർത്തിക്കുന്നത് തിരുമേനിയുടെ പ്രത്യേകതയായിരുന്നു. ഒരുകാരനാണ് "എപ്പോഴോ എവിടെയോ തിരുമനസ്സാകുന്ന പ്രകാരം ഞങ്ങളുടെ പിഴകളെക്കുറിച്ചുള്ള ലജ്ജ കൂടാതെ നിന്റെ തിരഞ്ഞെടുക്കപ്പെട്ടവരുടെ പാർശ്വങ്ങളിലേക്ക് ഞങ്ങളെ കൂട്ടിച്ചേർക്കണമെ." ഈ പ്രാർത്ഥന അഭി. തിരുമേനി തന്റെ പ്രബോധനങ്ങളിൽ ആവർത്തിക്കാറുണ്ടായിരുന്നു.

അനേകരെ ജീവിതത്തിന്റെ താളബോധത്തിലേക്കും; ദർഗ്ഗായുടെ വിശുദ്ധിയിലേക്കും ഉപനയിച്ച പിതാവ് അനശ്വരതയുടെ ആനന്ദത്തിലേക്ക്, തെരഞ്ഞെടുക്കപ്പെട്ടവരുടെ പാർശ്വങ്ങളിലേക്ക് വാങ്ങിപ്പോയിട്ട് ഒരു വർഷം തികയുന്നു. സ്മൃതി പാദത്തിൽ ഉണരുന്ന അഭിവന്ദ്യ പിതാവിന്റെ സ്മരണകൾക്ക് മുൻപിൽ അശ്രുപൂജ അർപ്പിക്കുന്നു. ♦




രജതജൂബിലി സുവനീർ

ചെങ്ങന്നൂർ ഭദ്രാസന രജത ജൂബിലി ആഘോഷങ്ങളുടെ ഭാഗമായി കഴിഞ്ഞ 25 വർഷത്തെ അവിസ്മരണീയ നിമിഷങ്ങൾ ആലേഖനം ചെയ്ത് ബഥേൽ പത്രിക പ്രസിദ്ധീകരിക്കുന്ന സുവനീയറിൽ വ്യക്തികൾ, സ്ഥാപനങ്ങൾ കുടുംബ ഫോട്ടോകൾ, സ്മരണാഞ്ജലികൾ, ഉപകാര സ്മരണകൾ, തുടങ്ങിയവ പ്രസിദ്ധീകരിക്കുവാൻ ആഗ്രഹിക്കുന്നവർ താഴെ പറയുന്ന നിരക്ക് അനുസരിച്ച് നൽകാവുന്നതാണ്

Inside Full	Rs. 5000/- (Multi Colour)
Inside Full	Rs. 3,000/- B/W
Inside Half	Rs. 1,500/- B/W
Strip	Rs. 500/- B/W



ഫാ. സി. ഡി. തോമസ് വടകോട്



മിസ്രയീമിലേക്കുള്ള പാലായനം

നക്ഷത്രം കണ്ട് കിഴക്കുനിന്ന് വന്ന വിദാൻമാർ ഉണ്ണി യേശുവിനെക്കണ്ട് രാജാധിരാജനായ ആശിശുവിന് പൊന്നും ദിവ്യശിശുവിന്റെ സ്വർഗ്ഗീയ മഹാപുരോഹിതത്വത്തിനുള്ള പ്രതീകമായി മൂരും ക്രിസ്തുവിന്റെ ക്രൂശുരമണത്തിനും ശവസംസ്കാരത്തിനും മുന്നോടിയായുള്ള കുന്തിരിക്കവും കാഴ്ചയർപ്പിച്ചു മുട്ടുകുത്തി വണങ്ങുന്നതും മാലാഖയുടെ അരുളപ്പാടിൻപ്രകാരം വന്നവഴിയെ പോകാതെ വേറെ വഴിയായി സ്വദേശത്തേക്ക് മടങ്ങിപ്പോകുന്നതുമാണ് വി. മത്തായി ശ്ലീഹായുടെ സുവിശേഷം രണ്ടാം അദ്ധ്യായത്തിലെ പ്രഥമ ഭാഗം. (2:1-12) ഹേരോദാസ് ശിശുവിനെ കൊല്ലുവാൻ ഭാവിച്ച രണ്ടു വയസ്സും അതിൽ താഴെയും പ്രായമുള്ള എല്ലാ ആൺകുഞ്ഞുങ്ങളെയും വധിക്കാൻ ഉത്തരവിട്ടതിനാൽ മാലാഖയുടെ അരുളപ്പാട് സ്വപ്നത്തിൽ ലഭിച്ച യൗസേഫും മറിയവും ഉണ്ണിയേശുവിനെയുംകൊണ്ട് ഈജിപ്തിലേക്ക് ഓടിപ്പോകുന്നതും ഹേരോദാവിന്റെ മരണശേഷം മാലാഖയുടെ നിർദ്ദേശാനുസരണം വീണ്ടും യിസ്രായേലിലേക്ക് മടങ്ങിവരുന്നതും ഹേരോദാവിന്റെ മകൻ അർക്കലയോസ് നാടുവാഴുന്നതിനാൽ ഗലീല പ്രദേശത്തെ നസ്രേത്തിൽ പോയി പാർക്കുന്നതുമാണ് രണ്ടാം ഭാഗത്ത് പ്രതിപാദിക്കുന്ന വിഷയം. (2:13-23)



യേശുക്രിസ്തുവിന്റെ തിരുപ്പിറവിയുടെ കാലത്ത് നടന്ന സംഭവങ്ങളും ഇന്ന് ലോകത്ത് നടക്കുന്ന സമകാലീന സംഭവങ്ങളും പഠനവിധേയമാക്കുമ്പോൾ അന്നത്തെ സംഭവങ്ങൾ ഇന്നും ആവർത്തിക്കപ്പെടുകയോ (ചരിത്രം ആവർത്തിക്കുന്നു എന്നാണല്ലോ ചൊല്ല്) പുതിയഭാവഭേദങ്ങളോടെ പുനരാവിഷ്കരിക്കപ്പെടുകയോ ചെയ്യുന്നതായി നിരീക്ഷിക്കാൻ കഴിയും.

1. അസ്വസ്ഥചിത്തരാകുന്ന അധികാരികൾ
“ഹേരോദാസ് അതുകേട്ടിട്ട് അവനും യെറുശലേം ഒക്കെയും ഭ്രമിച്ചു” (2:3) അതുവരെ യെറുശലേം സമാധാനത്തിന്റെ പട്ടണമെന്നാണ് അറിയപ്പെട്ടിരുന്നത്. ഹേരോദാരാജാവിനെ മാനസിക

സംഘർഷവും പരിഭ്രമവും പിടികൂടുന്നു. അതേത്തുടർന്നുണ്ടാകുന്ന അസ്വസ്ഥതയുടെയും ഭയത്തിന്റെയും പരിണിതഫലമായി പിന്നീട് അനേകായിരം കുഞ്ഞുങ്ങളുടെ കൊലയ്ക്കും റാമയിൽ കരച്ചിലിനും വിലാപത്തിനും നിരവധി കുടുംബങ്ങളുടെ കണ്ണീരിനും തീരാദുഃഖത്തിനും മാനസിക വ്യഥയ്ക്കും ഇടയായിത്തീരുന്നു.

“യഹൂദന്മാരുടെ രാജാവായി പിറന്നവൻ എവിടെ?” (2:2) എന്ന് ഹേരോദാവിനോട് വിദാൻമാർ അന്വേഷിക്കുമ്പോൾ സംഭ്രമചിത്തനായ ഒരു രാജാവിനെയാണ് നാം കാണുന്നത്. അതിൽ അതിശയിക്കാതില്ല കാരണം തന്റെ അധികാരസീമയിൽ മറ്റൊരു ബാഹ്യശക്തി പ്രവേശിക്കുന്നതിനെ മുളയിലെ നുള്ളിക്കളയുവാനുള്ള പരിശ്രമമാണ് അദ്ദേഹം നടത്തിയത്.

ഇന്നും ലോകത്ത് അസ്വസ്ഥചിത്തരായ ഭരണകർത്താക്കളാണ് മിക്ക രാജ്യങ്ങളിലും. ഇറാക്ക് പ്രസിഡന്റ് സദ്ദാം ഹുസൈൻ വളർന്നു വരുന്നത് അമേരിക്കൻ താല്പര്യങ്ങൾക്ക് ഭീഷണിയാണെന്ന് കണ്ട് അന്നത്തെ അമേരിക്കൻ പ്രസിഡന്റ് ജോർജ് ബുഷ് അസ്വസ്ഥചിത്തനായി നീചമായ തന്ത്രങ്ങളിലൂടെ ഇറാക്ക് പിടിച്ചെടുത്ത് ‘ക്യൂതിമ വിചാരണ’ നടത്തി അദ്ദേഹത്തെ ദാരുണമായി വധിച്ച സംഭവത്തിന് ഈ നൂറ്റാണ്ട് സാക്ഷിയാണ്.

അധികാരം നിലനിർത്തുന്നതിന് ഹേരോദാസ് നീചതന്ത്രങ്ങൾ പ്രയോഗിക്കുന്നു. വിചാരണ സമയത്ത് യേശു തമ്പുരാൻ പീലാത്തോസിനോട് “മുകളിൽ നിന്നുള്ള അധികാരം ലഭിച്ചില്ലെങ്കിൽ നിനക്ക് എനിക്ക് ഒരുധികാരവുമില്ല” എന്ന് പറയുന്നത് ശ്രദ്ധേയമാണ്. ഇന്ന് ദൈവനാമത്തിൽ സത്യപ്രതിജ്ഞ ചെയ്യുന്നത് നാണക്കേടായി കരുതുന്ന ഭരണാധികാരികളാണ് പലപ്പോഴും നമുക്കുള്ളത്. റോമാ ചക്രവർത്തിയായിരുന്ന അഗസ്റ്റസ് പറഞ്ഞത് ശ്രദ്ധേയമാണ് “ഹേരോദാവിന്റെ മകൻ ആകുന്നകിനേക്കാൾ സൂരക്ഷിതം അയാളുടെ പണി ആകുന്നതായിരുന്നു.” തന്റെ നിലനിൽപ്പിന് ഭീഷണിയാകുന്ന എല്ലാറ്റിനെയും ഏതുവിധേനയും തകർക്കുകയും അധികാരം നിലനിർത്തുകയും ചെയ്യണമെന്ന് വന്യവികാരമാണ് ആധുനിക



ഹെരോദാസുമാർക്കും. ശ്രീരാമൻ അധികാരം വേണ്ടെന്നുവെച്ച് വനവാസത്തിനു പോയ പാരമ്പര്യമുള്ള നാടാണ് ഭാരതമെന്നോർക്കണം. ന്യൂനപക്ഷ മന്ത്രിസഭയെ കേവല ഭൂരിപക്ഷമുള്ളതാക്കാൻ പ്രതിപക്ഷ എം. പി. മാർക്ക് കോടിക്കണക്കിന് രൂപ കോഴകൊടുത്ത ഒരു മുൻ പ്രധാനമന്ത്രിയുടെ കഥ നാട്ടിൽ പാട്ടാണ്. അസ്വസ്ഥ ചിത്തരാകുന്ന അധികാരികൾ എന്നും ലോകചരിത്രത്തിൽ ഒരു യാഥാർത്ഥ്യമാണ്.

സ്വയാവരോധിത ഭരണാധികാരിയായിരുന്ന പാകിസ്ഥാൻ മുൻ പ്രസിഡന്റ് പർവ്വേസ് മുഷറഫ് അധികാരം നിലനിർത്തുവാൻ മുൻപ് കാട്ടിക്കൂട്ടിയ ദുഷ്ടചെയ്തികൾ ഇന്ന് ആ രാജ്യത്തെ കൊണ്ടെത്തിച്ചിരിക്കുന്നത് നാശത്തിന്റെ വക്കിൽ. അതിൽ ഇന്നത്തെ ഭരണകൂടം അസ്വസ്ഥമാകുന്നത് ഏറ്റവും പുതിയ ഉദാഹരണം. 'നന്ദിഗ്രാം' അസ്വസ്ഥമാകുന്ന അധികാരികളുടെ മറ്റൊരുപതിപ്പായിരുന്നില്ലേ? തങ്ങളുടെ നിക്ഷിപ്ത താല്പര്യങ്ങൾക്കനുസൃതമായി നിൽക്കാത്ത പാവപ്പെട്ട ഗ്രാമീണരെ കൊന്നൊടുക്കി അധികാരം ഉറപ്പാക്കിയവർ ഗ്രാമീണർ ഒത്തൊരുമിച്ചു നിന്നപ്പോൾ ഞെട്ടിവിറച്ചതുകണ്ടില്ലേ? അസ്വസ്ഥമാകുന്ന അധികാരികൾ.

2. ഭയപ്പെടുത്തുന്ന ഭീകരത.

ഒരു കുഞ്ഞിന്റെ ദിവ്യ ജനനത്തിന്റെ വാർത്ത അറിഞ്ഞ ഹെരോദാസ് സമാധാനം തേടുന്നതിനു പകരം അസ്വസ്ഥനാകുകയാണുണ്ടായത്. (മത്താ. 2:3) ബേത്ലഹേമിലും പ്രാന്തപ്രദേശങ്ങളിലുമുള്ള രണ്ടു വയസ്സിൽ താഴെയുള്ള എല്ലാ ആൺകുഞ്ഞുങ്ങളെയും കൊല്ലിച്ച സംഭവം ഞെട്ടിപ്പിക്കുന്ന ഭീകരതയല്ലാതെ പിന്നെ മറ്റെന്താണ്? ഒരു ഏകാധിപതിയുടെ നിഷ്ഠൂരതയുടെയും കരാളഹസ്തത്തിന്റെയും ഭീകരസാധ്യശൃമാണിത്. അത്ഭുതശിശു ജനിച്ചതെവിടെയെന്നോ, ഏപ്രകാരമാണ് ആ കുഞ്ഞ് തനിക്ക് എതിരാളിയായവനതെന്നോ ഒന്നും ചിന്തിക്കാതെയുള്ള എടുത്തുചാട്ടമാണ് അധികാരഭ്രാന്ത് തലയ്ക്ക് പിടിച്ച ഹെരോദേസ് നടത്തിയത്. കാരണം അദ്ദേഹത്തിന്റെ ഹൃദയത്തിൽ തിന്മയും കാപട്യവും കടുത്ത സ്വാർത്ഥതയും ക്രൂരതയും അധികാരമോഹവും ദുഷ്ടതയും ആണുണ്ടായിരുന്നത്. നന്മയുടെയും വീണ്ടുവിചാരത്തിന്റെയും പൊൻവെളിച്ചം അയാൾക്കുന്മുഖമായിരുന്നു. ദുർമോഹങ്ങളും അധികാരഭ്രാന്തും മൂലം ഉൾക്കാഴ്ച നഷ്ടപ്പെട്ട ഹെരോദാസ് നാശത്തിന്റെ നരക സമുദ്രത്തിലേക്ക് മുങ്ങിത്താണു.

ഇത്തരം നേതാക്കൾ ലോകത്ത് എന്നും ഉണ്ടായിട്ടുണ്ട്. ഈ ലിവീസിന്റെ 'നൈറ്റ്' എന്ന പുസ്തകത്തിൽ നാസി തടങ്കൽ പാളയത്തിൽ ഹിറ്റ്ലർ എന്ന നരാധമൻ നടത്തിയ കൊടും ഭീകരതകൾ വിവരിക്കുന്നുണ്ട്. യഹൂദന്മാരായിപ്പോയി എന്ന കാരണം കൊണ്ടുമാത്രം നിഷ്കരുണം വധിക്കപ്പെട്ട നിഷ്കളങ്കരായ കുഞ്ഞുങ്ങളുടെ അഗ്നിക്കിരയാക്കിയ മൃതദേഹങ്ങൾ ഭാഗ്യക്കെട്ടുകളിലാക്കി ലോറികളിൽ കൊണ്ടുവന്ന് ഒരു വലിയ കുഴിക്കരി

കിൽ കൊണ്ടു നിർത്തി ടിപ്പിനിൽ നിന്ന് പാറക്കുഴലങ്ങൾ ഇറക്കുന്ന ലാഘവത്തോടെ കുഴിയിലേക്ക് തള്ളുന്ന അതിദാരുണമായ രംഗം അതിൽ വിവരിക്കുന്നുണ്ട്. ദേശീയ-വംശീയ-രാഷ്ട്രീയ വിഭേദങ്ങൾ മൂലം ലക്ഷക്കണക്കിന് യഹൂദന്മാരെയാണ് ഹിറ്റ്ലർ കൊന്നത്.

ഹെരോദാവിന്റെ കാലത്തുണ്ടായ ഭയപ്പെടുത്തുന്ന ഭീകരതയുടെ മറ്റൊരു പതിപ്പാണ് ഒറീസായിലെ കാന്തമാൽ ജില്ലയിൽ അരങ്ങേറിയത്. ഗുജറാത്തിലെ ഗോഡ്രയിലുണ്ടായ ആസൂത്രിത ട്രെയിൻ തീപിടുത്തവും അതിനെത്തുടർന്ന് സർക്കാർ ഒത്താശയോടെ നടന്ന കലാപവും കൂട്ടക്കൊലയും വംശഹത്യയും മറക്കാനായിട്ടില്ല. 2001 സെപ്റ്റംബർ 11 നുണ്ടായ വേൾഡ് ട്രേഡ് സെന്ററിന്റെ തകർച്ചയും 2008 നവംബർ 26 ലെ മുംബൈ ഭീകരാക്രമണവുമൊക്കെ ഭയപ്പെടുത്തുന്ന ഭീകരതയുടെ മുഖങ്ങളല്ലേ വെളിപ്പെടുത്തിയത്. മനുഷ്യമാംസം തിന്നു വളർന്ന ഇദി അമീനും അൽഖയിദയുടെ നേതാവ് ബിൻലാദനുവുമൊക്കെ ഭീകരചങ്ങലയിലെ കണ്ണികൾ ആണ്. സ്വേച്ഛാധിപതികൾ മുൻപീഭീകരതയ്ക്ക് ചുക്കാൻ പിടിച്ചില്ലെങ്കിൽ ഇന്നത്തെ കാലത്തിൽ പ്രത്യേക സംഘടനകളും ചാവേർ സംഘങ്ങളും ഈ ദൗത്യം ഏറ്റെടുത്തിരിക്കുകയാണ്.

3. തിരക്കൊഴിഞ്ഞ തെരുവീഥികൾ

സാന്തം ജന്മനാട്ടിൽ നിന്ന് ഉണ്ണിയേശുവിനേയും കൊണ്ട് ഈജിപ്തിലേക്ക് പ്രാണരക്ഷാർത്ഥം ഓടിപ്പോകേണ്ടിവന്ന യൗസേഫിന്റേയും മറിയമിന്റേയും അവസ്ഥ എത്രയോ ദയനീയമായിരുന്നു. തിരുക്കുടുംബത്തിന്റെ കാര്യമേ സുവിശേഷത്തിൽ പറയുന്നുള്ളൂവെങ്കിലും എത്രയോ മാതാപിതാക്കൾ ബേത്ലഹേമിന്റെ തെരുവീഥികളിൽ നിന്ന് കുഞ്ഞുങ്ങളെയുമെടുത്തുകൊണ്ട് ഓടിക്കാണം. തെരുവീഥികൾ തിരക്കൊഴിഞ്ഞ് അനാഥമാകുന്ന അവസ്ഥ അന്നത്തെപ്പോലെ ഇന്നും ആവർത്തിക്കുന്നു. ജനിച്ച മണ്ണിൽ അഭയാർത്ഥികളായി ഒറീസയിലെ കാന്തമാൽ ജില്ലയിൽ പതിനായിരക്കണക്കിനാളുകളല്ലേ ഇപ്പോഴും അഭയാർത്ഥികളായി കഴിയുന്നത്. ഒരു രാജ്യത്തുനിന്ന് മറ്റു രാജ്യങ്ങളിലേക്ക് അഭയാർത്ഥികളായി പലായനം ചെയ്യുന്നതും ആഭ്യന്തര പ്രശ്നങ്ങളാൽ രാജ്യത്തിനുള്ളിൽത്തന്നെ ഒരു ഭാഗത്തുനിന്ന് മറ്റൊരു ഭാഗത്തേക്ക് ഓടിപ്പോകേണ്ടിവരുന്നതും ഒരുപോലെ അതിസങ്കീർണ്ണമായ ആഗോള പ്രതിഭാസമായി ഇന്ന് മാറിക്കഴിഞ്ഞു. സബർമതി എക്സ്പ്രസിലെ തീപിടുത്തവും ഗുജറാത്തിലെ ഗോധ്റ കലാപവും ആസൂത്രിതമായിരുന്നു. എത്രയോ അഭയാർത്ഥികളെ ഇത് രാജ്യത്തിനകത്ത് തന്നെ ഉണ്ടാക്കി.

അഫ്ഗാനിസ്ഥാനിൽ നിന്ന് എത്രയോ ആളുകൾ പ്രാണഭീതിയോടെ ഇപ്പോഴും നാടുവിടുന്നു. എത്രയോ ജനപഥങ്ങൾ അനാഥമാകുന്നു. കണ്ണിൽ ചോരയില്ലാത്ത അസഹിഷ്ണുതയുടെ തേർവാഴ്ചകൾ കേരളം ഉൾപ്പെടെ എവിടെയെല്ലാം നട



ക്കുന്നു. ഊരുവിലക്കുകളും പാർട്ടിയുടെ ഉപരോധവും നേരിട്ട് ദീർഘനാളുകളായി സമാനതകളില്ലാത്ത മനുഷ്യാവകാശ ലംഘനം നേരിടുകയായിരുന്ന കോഴിക്കോട് കുറ്റാടി പാതിരാപ്പറ്റയിലെ വിനീതാ കോട്ടായി അസഹിഷ്ണുതയ്ക്ക് സാക്ഷിയായി ഇന്നും ഈ നാടിനുമുന്നിലുണ്ട്. കാർഷിക സർവ്വകലാശാലയിൽ അഗ്രികൾച്ചർ ബി. എസ്. സി ക്കു പഠിക്കുന്ന മകൻ ഋഷികേശ് കോട്ടായി എട്ടുവർഷമായിട്ടും കോഴ്സ് പൂർത്തിയാക്കാൻ കഴിയാതെ കോടതിയുടെ സഹായം തേടി. രാഷ്ട്രീയ പ്രതികാരത്തിന്റെ തുടർച്ചയാണ് വിനീതയുടെ മകനും അനുഭവിച്ചത്. തങ്ങളുടെ ഇഷ്ടത്തിനും താല്പര്യങ്ങൾക്കും ചൂട്ടുപിടിക്കാത്തവരെ കയ്യുക്കിന്റെ ഭാഷയിൽ നേരിടുന്ന സംഭവങ്ങൾ ലോകത്ത് വർദ്ധിക്കുകയാണ്. കേരളത്തിലെ മാറാട് എത്രയോ നാൾ വിജനമായ ഒരു തെരുവീഥി യായിക്കിടന്നു. ബംഗ്ലാദേശ് അഭയാർത്ഥികളും ശ്രീലങ്കൻ അഭയാർത്ഥികളും ഇന്ത്യയ്ക്ക് എന്നും പ്രശ്നങ്ങളല്ലേ? വേലുപ്പിള്ള പ്രഭാകരന്റെ അന്ത്യത്തോടെ തമിഴ് പുലികളുടെ കുടിയേറ്റത്തിന് അൽപ്പം ശമനം വന്നു. 1947 ൽ ഇന്ത്യാ-പാക് വിഭജനകാലത്തുണ്ടായ പലായനങ്ങളും രക്തപ്പഴയൊഴുക്കലും നമുക്ക് മറക്കാനായിട്ടില്ല. സ്വന്തം മാതൃരാജ്യത്തും വന്നു പാർക്കുന്ന ദേശത്തും അധികാ

രങ്ങളോ അവകാശങ്ങളോ ഇല്ലാതെ ജീവിക്കേണ്ടി വരുന്ന ജനതകളുടെ ദുരിതങ്ങൾ വർണനാതീതമാണ്.

തിരക്കൊഴിഞ്ഞ തെരുവീഥിയായി ബേൽഹേം മാറുകയും അനാഥമാകുന്ന ജനസമൂഹത്തിലെ ഒരു കണ്ണിയായി തിരുക്കുടുംബം മാറിയപ്പോൾ ഇന്നത്തെ സമൂഹവുമായുള്ള ഒരു താദാത്മ്യമാണ് യേശുവിനുണ്ടായത്. അഭയാർത്ഥിയായ കേണ്ടി വന്ന ഉണ്ണിയേശു. ആ ചരിത്രം ഇന്നും ആവിഷ്ക്കരിക്കപ്പെടുന്നു, വ്യത്യാസങ്ങളോടെ.

ഭാരതത്തിന്റെ പുണ്യഗ്രന്ഥങ്ങളിൽപ്പെട്ട ഋഗ്വേദം അവസാനിക്കുന്നത് ഒരു ശാന്തി മന്ത്രത്തോടെയാണ്. “നമ്മുടെ ചിന്തകൾ ഒന്നായിരിക്കട്ടെ. നമ്മുടെ ഹൃദയങ്ങൾ ഒന്നായിരിക്കട്ടെ. നമ്മുടെ മനസ്സുകൾ ഒന്നായിരിക്കട്ടെ; അങ്ങനെ ശാന്തിയും ഐക്യവും പുലരട്ടെ.”

ബേൽഹേമിലെ പുൽക്കുട്ടിൽ നിന്നുയരുന്ന സമാധാനഗീതവും ആഹ്വാനവും ഇതു തന്നെയാണ്. അത് കാണാനുള്ള കാതുകളും ഉൾക്കൊള്ളാനുള്ള ഹൃദയവും നമുക്കുണ്ടാകുമ്പോൾ അസ്വസ്ഥചിത്തരായ അധികാരികൾ ഉണ്ടാകില്ല. ഭയപ്പെടുത്തുന്ന ഭീകരതയ്ക്ക് അറുതി വരും. തിരക്കൊഴിഞ്ഞ തെരുവീഥികൾ സജീവങ്ങളാകും. അതാകട്ടെ നമ്മുടെ സ്വപ്നം. ♦

മെഴുവേലി വലിയ പള്ളിയെ തീർത്ഥാടന കേന്ദ്രമായി പ്രഖ്യാപിച്ചു



മെഴുവേലി ഹോളി ഇന്നസെന്റ്സ് ഓർത്തഡോക്സ് വലിയ പള്ളിയെ തീർത്ഥാടന കേന്ദ്രമായി പരിശുദ്ധ കാതോലിക്കാ ബാവാ പ്രഖ്യാപിച്ചു. ഇടവക രൂപീകരിച്ചതിന്റെ 150-ാം വാർഷികത്തിനു മുന്നോടിയായിട്ടാണ് പ്രഖ്യാപനം ഉണ്ടായത്. യേശുവിന്റെ ജനനത്തെ തുടർന്ന് ഹേറോദേസിനാൽ വധിക്കപ്പെട്ട കുഞ്ഞുങ്ങളെയാണ് ശിശുസഹദേമാർ എന്ന് അറിയപ്പെടുന്നത്. ഇവരുടെ പേരിൽ (Holy Innocents) മലങ്കര സഭയിലുള്ള ഏക ദേവാലയമാണ് മെഴുവേലി വലിയപള്ളി. 1861 ൽ സ്ഥാപിതമായ ദേവാലയത്തിന്റെ 150-ാം വാർഷികം (തൃതീയ സുവർണ ജൂബിലി) ഡിസംബർ 27 ന് ഉദ്ഘാടനം ചെയ്തു. ഒരാഴ്ച നീണ്ടുനിന്ന കൺവൻഷനും പെരുന്നാളിനും ശേഷം നടന്ന ഉദ്ഘാടന സമ്മേളനത്തിൽ ചെങ്ങ

ന്നൂർ ഭദ്രാസനാധിപൻ അഭിവന്ദ്യ തോമസ് മാർ അത്താനാസിയോസ് അദ്ധ്യക്ഷത വഹിച്ചു. ഇടുക്കി ഭദ്രാസനാധിപൻ അഭിവന്ദ്യ മാത്യൂസ് മാർ തേവോദോസിയോസ് അനുഗ്രഹ പ്രഭാഷണവും ഇടവകയുടെ വെബ്സൈറ്റിന്റെ ഉദ്ഘാടനവും നിർവഹിച്ചു. കെ. സി. രാജഗോപാൽ എം. എൽ. എ. ജീവകാരുണ്യ പ്രവർത്തനങ്ങളുടെ ഉദ്ഘാടനം നിർവ്വഹിച്ചു. ജോസഫ് എം. പുതുശ്ശേരി എം. എൽ. എ., പഞ്ചായത്ത് പ്രസിഡന്റ് ടി. വി. സ്റ്റാലിൻ, ഫാ. മാത്യു വർഗീസ്, എസ്. എൻ. ഡി. പി. യൂണിയൻ പ്രസിഡന്റ് ഡി. സുരേന്ദ്രൻ, പഞ്ചായത്ത് അംഗങ്ങളായ രാജു സഖരിയ, ഉമ്മൻ തോമസ്, സുസമ്മ ജോൺ എന്നിവർ പ്രസംഗിച്ചു. ജൂബിലി വർഷത്തിൽ ജീവകാരുണ്യ പ്രവർത്തനങ്ങളുടെ ഭാഗമായി ഭവനദാനം, വിദ്യാഭ്യാസ സഹായം, വിവാഹ സഹായം തുടങ്ങിയ പദ്ധതികൾ നടപ്പിലാക്കും. ഒരു വർഷം നീണ്ടു നിൽക്കുന്ന ആഘോഷങ്ങൾക്ക് വികാരി ഫാ. ഗീവർഗീസ് ജോണിന്റെ നേതൃത്വത്തിൽ റോയി സി. വർഗീസ്, മാത്യു സ്കറിയ, വിജു ജോൺ, ജോസ് ഫിലിപ്പ്, പി. എം. ജേക്കബ്, പി. സി. ചാക്കോ, ഏബ്രഹാം തോമസ്, പ്രൊഫ. ടോം മാത്യു, കെ. പി. രാജൻ, പി. ജി. ജോർജ്ജ്കുട്ടി എന്നിവർ കൺവീനർമാരായി വിവിധ കമ്മറ്റികളിൽ പ്രവർത്തിക്കുന്നു.



ഒരു പതിറ്റാണ്ട് അവസാനിച്ചപ്പോൾ

ഇരുപത്തൊന്നാം നൂറ്റാണ്ടിന്റെ ആദ്യ പതിറ്റാണ്ട് 2000-ൽ തുടങ്ങി 2009-ൽ അവസാനിച്ചപ്പോൾ ഒരു തിരിഞ്ഞുനോട്ടം അർത്ഥവത്താണ്. പ്രത്യേകിച്ചു കഴിഞ്ഞുപോയ വർഷത്തേക്ക് എങ്കിലും: മനുഷ്യരാശി അനേകം വെല്ലുവിളികൾ നേരിട്ടുകൊണ്ടിരിക്കുന്ന സന്ദർഭത്തിലെ കാലപകർച്ചയുടെ ഈ മുഹൂർത്തം പല ചിന്തകളും ഉണർത്തിവിടുന്നു. അസമത്വവും അസംതുപ്തിയും പരിഹാരമില്ലാതെ ലോകമെങ്ങും തുടരുകയാണ്. ഭീകരപ്രവർത്തനം മനുഷ്യരാശി നേരിടുന്ന ഏറ്റവും വലിയ വെല്ലുവിളിയായി ഉയർന്നു നിൽക്കുന്നു. മുമ്പൊക്കെ തൊഴിലില്ലായ്മയും അതു സൃഷ്ടിക്കുന്ന പട്ടിണിയും അതിലൂടെയുള്ള ഭക്ഷ്യസമരവും ഒക്കെയാണ് നമ്മെ അസ്വസ്ഥരാക്കിയിരുന്നതെങ്കിൽ ഇന്നു കഥ മാറി. ഭീകരവാദവും അതുയർത്തുന്ന അരാജകത്വവും നമ്മുടെ ഉറക്കം കെടുത്തുന്നു. പ്രകൃതി വിഭവങ്ങളുടെ അനിയന്ത്രിതമായ ചൂഷണം സൃഷ്ടിക്കുന്ന കെടുതികൾ വേറെ. ആഗോള താപനം പരിഹരിക്കുവാൻ കഴിയാതെ രാജ്യങ്ങൾ നിസഹായമാകുന്നു. സാമ്പത്തിക മാന്ദ്യം സൃഷ്ടിച്ച പ്രയാസങ്ങളിൽ നിന്നും പടിഞ്ഞാറൻ സമൂഹം ഇനിയും കരകയറിയിട്ടില്ല. ലഭ്യമായ എല്ലാ മനുഷ്യശക്തിയും ദർശനങ്ങളും ഉപയോഗിച്ച് തീവ്രവാദം എന്ന സങ്കീർണ്ണമായ ഭീഷണിയെ നേരിടാൻ ലോകരാജ്യങ്ങൾ ഒന്നിച്ചു നിൽക്കേണ്ട സന്ദർഭമാണിത്. യുദ്ധത്തിന്റെയും വെല്ലുവിളികളുടെയും ഭീഷണിയുടെയും കാലം അവസാനിച്ചു. ജനാധിപത്യം മനുഷ്യപ്രശ്നങ്ങൾക്ക് മരുന്നായി മാറിക്കൊണ്ടിരിക്കുന്ന ഈ സന്ദർഭത്തിൽ ചർച്ചയും സമവായവും കൊണ്ട് പ്രശ്നങ്ങൾ പരിഹരിക്കുവാനാണ് ശ്രമിക്കേണ്ടത്.

നിറതോക്കിനോട് സഹന സമരം നടത്തി വിജയിച്ച നേതാക്കളുടെ നാടാണ് ഇന്ത്യ. എന്നാൽ നമ്മുടെ ജനാധിപത്യവും ഭീകരപ്രവർത്തനത്തിന്റെയും, പ്രാദേശിക വാദത്തിന്റെയും ഭീഷണികൾ നേരിട്ടുകൊണ്ടിരിക്കുന്നു. മതത്തിന്റെയും പ്രദേശത്തിന്റെയും രാഷ്ട്രീയത്തിന്റെയും പേരിൽ ജനങ്ങളെ തമ്മിലടിപ്പിക്കാൻ ശ്രമിക്കുന്നവർക്ക് സ്ഥാപിതമായ ചെറിയ ലക്ഷ്യങ്ങളുണ്ടായിരിക്കാം. കുറ്റവാളികൾ എന്നു തെളിഞ്ഞവർക്കു ശിക്ഷ ലഭിക്കാതെ പോവുകയോ ശിക്ഷ നീണ്ടുപോവുകയോ ചെയ്യുന്നത് നമ്മുടെ മറ്റൊരു ശാപമാണ്. 2008 ലെ മുംബൈ ഭീകരാക്രമണത്തിൽ പങ്കാളിയായ കസബ് ഇപ്പോൾ പറയുന്നതു അയാൾ ഇന്ത്യയിൽ സിനിമാ കാണാൻ വന്നതാണെന്നാണ്. ഒരു ഭീകരാക്രമണത്തിലും പങ്കാളിയല്ലെന്ന് മൊഴി നൽകിയിരിക്കുന്നു. നീതിന്യായ വ്യവസ്ഥയെ പരിഹസിക്കുന്ന ഇത്തരക്കാർക്ക് ഉടൻ ശിക്ഷ നൽകി മാതൃക കാട്ടുകയാണ് വേണ്ടത്.

വ്യത്യസ്ത രാഷ്ട്രീയ നിലപാടുകൾ ഉള്ളപ്പോഴും ഒരുമിച്ചിരുന്ന് ചർച്ച ചെയ്യാൻ മനസ്സുണ്ടാകുക എന്നത് ജനാധിപത്യത്തിന്റെ വിജയമാണ്.

കേരളത്തിന്റെ രാഷ്ട്രീയ അന്തരീക്ഷത്തിൽ ഈയിടെ ആ സമീപനം നമ്മുടെ നേതാക്കൾ ചുരുക്കം സന്ദർഭങ്ങളിലെങ്കിലും പുലർത്തികണ്ടു. ചെങ്ങറ ഭൂമി സമരം അവസാനിപ്പിച്ചത് അങ്ങനെയാണ്. എന്നാൽ ആഗോള ഭീകരതയുടെ വേരുകൾ കേരളത്തിലേക്ക് ആഴത്തിൽ പടർന്നിട്ടുള്ളതിന്റെ തെളിവുകൾ 2009 അവസാനിക്കുമ്പോൾ ഭീതിജനകമാകുംവിധം ജനങ്ങളുടെ മുന്നിൽ എത്തിക്കൊണ്ടിരിക്കുന്നു. രാജ്യത്തിന്റെ പൊതു ശത്രുക്കൾക്ക് കേരളത്തിൽ നിന്ന് യുവാക്കളെ ലഭിക്കുന്നു എന്നത് ആർക്കും നിസ്സാരമായി തള്ളിക്കളയാനാവില്ല.

ഇനി കേരളത്തിന്റെ മാത്രം കാര്യമെടുത്താൽ പോയ വർഷം നമുക്ക് ഏറ്റവും അധികം ആശങ്കകൾ സമ്മാനിച്ച വർഷമാണ്. രാഷ്ട്രപതി പ്രതിഭാപാട്ടിൽ ഈയിടെ കൊച്ചിയിൽ പ്രസ്താവിച്ചത് കേരളത്തിലെ യുവജനങ്ങളുടെ മദ്യാസക്തി ആശങ്കാജനകമായി വർദ്ധിച്ചുവരുന്നുവെന്നാണ്.

സാക്ഷരതയിലും സാമൂഹ്യപരിഷ്കരണത്തിലും മുന്നിൽ നിൽക്കുന്ന ഒരു സംസ്ഥാനത്ത് മദ്യപാനശീലം വർദ്ധിച്ചു വരുന്നതിൽ രാഷ്ട്രപതി ആശ്ചര്യം പ്രകടിപ്പിച്ചു. മദ്യത്തിന്റെ അനിയന്ത്രിതമായ വ്യാപനമാണ് ഇതിന് മുഖ്യകാരണമായി അവർ ചൂണ്ടിക്കാണിച്ചത്. ഉപയോഗിക്കരുത് എന്നു പദേശിച്ചുകൊണ്ടുതന്നെ കവലകൾതോറും വിൽപ്പന കേന്ദ്രങ്ങൾ തുറന്ന് മദ്യം പ്രചരിപ്പിക്കുന്നു. കേരളത്തിലെ രാഷ്ട്രീയ സാമൂഹ്യ മേഖലകളെ അവിഹിതമായി സ്വാധീനിക്കുന്ന ഒരു സമാന്തര ശക്തിയായി മദ്യം വളർന്നിരിക്കുന്നു. ക്രിസ്തുമതം പുതുവർഷത്തിലും കേരളീയർ കുടിച്ചു തീർത്ത കോടികളുടെ മദ്യത്തിന്റെ കണക്ക് അതിന് അടിവരയിടുന്നു.

വിലക്കയറ്റത്തിന്റെ ദുരിതകടലിൽ വീണ് നട്ടെല്ലൊടിയുന്ന ജനമാണ് 2009 ലെ മറ്റൊരു കാഴ്ച. ഓരോ മാസവും അടിക്കടി വിലക്കയറ്റം, കേരളത്തെ നടുക്കിയ വർഷമാണ് കടന്നുപോയത്. ഓരോ മിനിറ്റിലും ആഗോള വിപണിയെ സ്വർണം മുൾമുനയിൽ നിർത്തിയപ്പോൾ കേരളത്തിലെ കമ്പോളത്തിൽ ഉപ്പു മുതൽ കർപ്പൂരം വരെ പൊള്ളുന്ന വില. മലയോര മേഖലകളിൽ പച്ചക്കറിയിനങ്ങൾ കെട്ടിക്കിടന്നിട്ടും കർഷകനിൽ നിന്നും അവ ശേഖരിച്ച് പൊതുവിപണിയിലെത്തിക്കാൻ നമ്മുടെ സംവിധാനങ്ങൾക്കായില്ല. തക്കാളി കിലോയ്ക്ക് ഉൽപ്പാദകന് കിട്ടുന്നത് 5 രൂപയാണെങ്കിൽ പൊതുവിപണിയിൽ 30 രൂപ കൊടുത്തു വാങ്ങേണ്ട ഗതികേടിയാണ് ജനം. അനേക ഇനങ്ങളിൽ ഇത് ഒരുദാഹരണം മാത്രം.

ഇങ്ങിനെ ആശങ്കകളുടെയും പോരായ്മകളുടെയും ഒരു വർഷത്തിൽനിന്ന് പുതിയ വർഷത്തിലേക്കും പുതിയ പതിറ്റാണ്ടിന്റെ ആരംഭത്തിലേക്കും പ്രവേശിക്കുമ്പോൾ നല്ലതുവരെട്ടെയെന്ന് നമുക്ക് പ്രാർത്ഥിക്കുക മാത്രം ചെയ്യാം. ♦



ഫാ. കോരൂത് ചെറിയാൻ, തോട്ടുപുറം



നിരൂപചന ദീപ്തി

I. യൽദോയ്ക്കു ശേഷം രണ്ടാം ഞായറാഴ്ച : വി. ലൂക്കോസ് 2:40-52 (ജനുവരി 3, 2010)

2009 കടന്ന് 2010 ൽ എത്തപ്പെട്ട നമുക്ക് പുതു വർഷം കിട്ടുന്ന ആദ്യ കർതൃദിനം. 2009 നേട്ടങ്ങളുടെയും, വിജയങ്ങളുടേയും, സന്തോഷ-സമാധാനങ്ങളുടെയും ഒപ്പം പരാജയങ്ങളുടെയും അസ്വസ്ഥതകളുടെയും ഒക്കെ വർഷമായിരുന്നിരിക്കാം. പുതുവർഷവും സന്തോഷ-സമാധാന-വിജയങ്ങളുടെ നാളുകളായി നമുക്ക് പ്രതീക്ഷിക്കാം. എങ്കിലും പ്രതിസന്ധികൾ നേരിട്ടാൽ അതിജീവിക്കാനുള്ള കരുത്ത് 'ബലം നിന്നിലുള്ള മനുഷ്യർക്ക്' ഭാഗ്യമായി ലഭിക്കുമെന്നുള്ള പ്രത്യാശയിൽ മുന്നോട്ടു പോകാം.

ഇന്നത്തെ വേദഭാഗം യേശു തന്റെ 12-ാമത്തെ വയസിൽ മാതാപിതാക്കളോടൊപ്പം യരുശലേം ദേവാലയത്തിലേക്ക് പെസഹാ പെരുന്നാളിനു പോകുന്നതും മടക്കയാത്രയിൽ അവനെ നഷ്ടപ്പെടുന്നതും, അന്വേഷണത്തിന്റെ ഒടുവിൽ യേശുവിനെ ദേവാലയത്തിൽ കണ്ടെത്തുന്നതും, അവിടെ അവൻ വേദപണ്ഡിതന്മാരുമായി സംവാദിക്കുന്നതും, മാതാവിന്റെ ചോദ്യത്തിന് മറുപടി നൽകുന്നതും ഒടുവിൽ മാതാപിതാക്കളോടൊത്ത് തിരികെ പോകുന്നതും മറ്റുമാണ്.

യഹൂദന്മാരുടെ ആചാര പാരമ്പര്യമനുസരിച്ച് 12 വയസ് തികയുന്ന ആൺകുട്ടികൾ ന്യായപ്രമാണത്തിന്റെ പുത്രരായി തീരുകയും അതോടെ യഹൂദ പുരുഷന്മാർക്ക് നിർബന്ധമായ മൂന്ന് പെരുന്നാളുകളിൽ (പെസഹാ, പെന്തിക്കോസ്തി, കുടാരപ്പെരുന്നാൾ) യരുശലേം ദേവാലയത്തിൽ പോയി സംബന്ധിക്കേണ്ടിയിരുന്നു. അതിൻപ്രകാരമായിരിക്കാം യേശു തമ്പുരാനും 12 വയസ്സായപ്പോൾ മാതാപിതാക്കൾ അവനെ പെസഹാപെരുന്നാളിന് യരുശലേമിലേക്ക് കൊണ്ടുപോയത്.

1. ആചാരാനുഷ്ഠാനങ്ങളിൽ നിഷ്ഠയുള്ള മാതാപിതാക്കൾ :

മറിയാമോ യൗസേഫും യഹൂദ ആചാരമര്യാദകളിലും, വിശ്വാസ-ആരാധനാ ചര്യകളിലും തികച്ചും തൽപരരും അതിനോടു കുറും, നീതിയും പുലർത്തിയവരുമായിരുന്നു. ഇവിടെ ആദ്യത്തെ വാക്യത്തിൽ പറയുന്നത്. "പൈതലായ (യേശു) വളർന്ന്, ആത്മാവിൽ ബലപ്പെട്ടു; ജ്ഞാനം കൊണ്ടു നിറഞ്ഞു; ദൈവകൃപയും അവന്റെ മേൽ ഉണ്ടായിരുന്നു" എന്നാണ്. ഇത് ഏതൊരു പൈതലും സ്വയം ആർജ്ജിക്കുന്ന അവസ്ഥയല്ല. ചിട്ടയായ ശിക്ഷണത്തിലും, ദൈവാശ്രയ ബോധത്തിലും, ആത്മീക-ഭൗതിക അറിവിലും, അനുഭവത്തിലും അവനെ വളർത്തിക്കൊണ്ടു വരുവാൻ മാതാപിതാക്കൾക്ക് ഉത്തരവാദിത്തമുണ്ട്. ഇവിടെ യേശുവിന്റെ മാതാപിതാക്കൾ ആ ഉത്തരവാദിത്തം തികവോടെ നിറവേറ്റിയവരായിരുന്നു. അവർ ആണ്ടുതോറും കല്പിക്കപ്പെട്ടിട്ടുള്ള പെരുന്നാളുക

ളിൽ നിർബന്ധമായും ക്ലേശം സഹിച്ച് വിദൂരതയിലുള്ള, ദിവസങ്ങളോളം സഞ്ചരിച്ച് ആരാധനയിലും പെരുന്നാളിലും സംബന്ധിക്കുകയും തങ്ങളുടെ പൈതലിനേയും അതിൽ കൂട്ടുകയും ചെയ്തു.

നമ്മിൽ പലരും മാതാപിതാക്കളല്ലേ? സഭയുടെ ആചാരാനുഷ്ഠാനങ്ങളിലും, വിശ്വാസപാരമ്പര്യങ്ങളിലും തീർത്തതെല്ലാം പുലർത്തുവാൻ നമുക്ക് സാധിക്കുന്നുണ്ടോ? നമ്മുടെ കുഞ്ഞുങ്ങളെ അതിലേക്കു കർഷിക്കുവാൻ മാതൃകാപരമായ നമ്മുടെ പങ്കാളിത്തം എത്രമാത്രം ഉണ്ട്? നമ്മുടെ കുഞ്ഞുങ്ങൾ ശാരീരികമായി വളരണമെന്നും, ബുദ്ധിപരമായ ജ്ഞാനത്തിൽ നിറയണമെന്നും നാം ആഗ്രഹിക്കാറുണ്ട്. എന്നാൽ അവർ ആത്മാവിൽ ബലപ്പെടണമെന്നും ദൈവകൃപയിലാകണമെന്നും ആത്മാർത്ഥമായി ആഗ്രഹിക്കുവാനോ, അതിനു തക്കതായി പ്രവർത്തിക്കുവാനോ നമുക്ക് കഴിയാറുണ്ടോ?

2. പിതാവിന്റെ ആലയത്തിൽ തങ്ങുന്ന പുത്രൻ :

പെരുന്നാളുകൾ നമുക്കും ഉത്സാഹം തരുന്നതാണ്. ആവോളം അത് ആഘോഷിപ്പാൻ തൽപ്പരരുമാണ്. എന്നാൽ ആലയത്തിനു പുറത്തുള്ള ആഘോഷങ്ങൾക്കും, ആചാരങ്ങൾക്കും അമിത പ്രാധാന്യം നൽകുന്ന നാം, ആരാധനയിലോ, പെരുന്നാളുകളുടെ ആന്തരിക അന്തസ്സത്തിലോ ഗൗരവം പലപ്പോഴും കൊടുക്കുവാൻ കഴിയാത്തവരായി മാറുന്നു. എല്ലാ പെരുന്നാളുകളും നന്മയുടെ ഓർമ്മ പുതുക്കലുകളാണ്. ആ നന്മയെക്കുറിച്ച് അറിവാനും, അത് ജീവിതത്തിൽ പകർത്തുവാനും കഴിഞ്ഞെങ്കിലേ ആ പെരുന്നാളുകൾക്ക് നമ്മുടെ ജീവിതത്തിൽ അർത്ഥമുണ്ടാകൂ. ഇവിടെ യേശു ചെയ്യുന്നത് ഈ നന്മയുടെ അറിവ് ആരായുകയും അതിന് കാതോർക്കുകയും, അത് ഹൃദയത്തിൽ ഉൾക്കൊള്ളുകയും ചെയ്യുന്ന അർത്ഥവത്തായ ആത്മീയ വ്യാപാരത്തിലേർപ്പെട്ടിരിക്കുകയുമാണ്. ഇവിടെ അവൻ മറ്റൊന്നിനെയും മറക്കുന്നു. അവനെ ദേവാലയത്തിൽ കണ്ടെത്തിയ മാതാവിന്റെ ആകുലതയിൽ - അവളുടെ ചോദ്യത്തിനു മറുപടിയാതെ, താൻ ആരെനും തന്റെ ലക്ഷ്യമെന്തെന്നും അവൻ വെളിപ്പെടുത്തുന്നു. ഏതൊരു പുത്രനും തന്റെ പിതാവിന്റെ കാര്യങ്ങളിൽ വ്യാപൃതനായിരിക്കേണ്ടവനാണെന്ന് യേശു സാക്ഷ്യപ്പെടുത്തുന്നു. അവന്റെ പിതാവ് ദൈവമാകയാൽ അവന്റെ യഥാർത്ഥ വ്യാപാരം ദേവാലയത്തിൽ തന്നെയായിരിക്കണമല്ലോ. നമ്മിൽ എത്ര മക്കൾക്ക് ഇങ്ങനെ പറയുവാൻ കഴിയും, ഞാൻ എന്റെ പിതാവിന്റെ കാര്യങ്ങളിൽ വ്യാപൃതനാണെന്ന്. ആയുസും, ആരോഗ്യവും, ആസ്ഥിയും നമ്മെ നാമാക്കുവാൻ വിനിയോഗിച്ച്, അവരുടെ ജീവിതം തന്നെ നമുക്കുവേണ്ടി ഹോമിച്ചവരാണ് നമ്മുടെ മാതാപിതാക്കൾ. അവരെ സ്നേഹത്തോടൊന്ന് കാക്കുകയുമാണ് നമുക്ക് സാധിക്കുമോ? അവരുടെ നിസ്സഹായതയിൽ, അവരുടെ ചെറുതും വലുതും



മായ ആവശ്യങ്ങളിൽ ശ്രദ്ധിക്കുവാൻ നമുക്ക് കഴിയുമോ?

3. മനുഷ്യമാതാപിതാക്കൾക്ക് വിധേയപ്പെടുന്ന ദൈവപുത്രൻ :

യേശു ദൈവമായിരിക്കെ മനുഷ്യനാകുവാൻ സാധിച്ചുവെങ്കിൽ, അവൻ ദൈവപുത്രനാണെങ്കിലും മനുഷ്യ മാതാപിതാക്കൾക്ക് വിധേയപ്പെട്ടിരിക്കുവാൻ മനസ്സുള്ളവനായിരുന്നു. താൻ ദൈവപുത്രനാണെന്നും തന്റെ പിതാവ് സാക്ഷാൽ ദൈവമാണെന്നും, താൻ തന്റെ പിതാവിന്റെ ആലയമായ ദേവാലയത്തിൽ വ്യാപൃതനാകേണ്ടവനാണെന്നും മൊക്കെയുള്ള വേദശാസ്ത്ര മർമ്മങ്ങൾ യേശു വെളിപ്പെടുത്തിയെങ്കിലും തന്റെ മാതാപിതാക്കൾക്ക് വിധേയപ്പെടുവാനും അനുസരിപ്പാനും, അവരുടെ പരിമിത സാഹചര്യത്തിൽ വർത്തിപ്പാനും അവൻ സാധിക്കുന്നു. എന്നാൽ നമ്മൾ എത്രപേർ മാതാപിതാക്കളെ അനുസരിപ്പാൻ, വിധേയപ്പെടുവാൻ മനസ്സുള്ളവരാണ്.

ആധുനിക ആത്മീക-ദൈവിക വക്താക്കൾ സർവ്വരും, സർവ്വതും തങ്ങളുടെ ആജ്ഞാനുവർത്തികളും, തങ്ങൾക്ക് വിധേയപ്പെടേണ്ടവരാണെന്നും ചിന്തിക്കുമ്പോൾ, സാക്ഷാൽ ദൈവപുത്രനായ യേശുവിന് സാധാരണ മനുഷ്യരായ മാതാപിതാക്കളെ അനുസരിപ്പാനും, വിധേയപ്പെടുവാനും സന്തോഷമെ ഉള്ളൂ. മക്കൾ എത്രവലിയവരായാലും, മാതാപിതാക്കൾക്ക് വിധേയപ്പെടുന്നത് വിവേകത്തിന്റെയും പക്വതയുടെയും, എളിമയുടെയും ലക്ഷണമാണ്. അതവനെ ചെറുതാക്കുകയല്ല, ശ്രേഷ്ഠനാക്കുകയാണ് ചെയ്യുന്നത്.

II. ദനഹായ്ക്കുശേഷം ഒന്നാം ഞായറാഴ്ച: വി. മത്തായി 4:12-22 (ജനുവരി 10, 2010)

യേശുക്രിസ്തുവിന്റെ പരസ്യശുശ്രൂഷയുടെ ആരംഭമായിട്ടാണ് താൻ മാമോദീസ ഏറ്റത്. താൻ ആരാൽ മാമോദീസ എറ്റുവോ ആ യോഹന്നാൻ കാരാഗൃഹത്തിൽ അടയ്ക്കപ്പെട്ടതായി കേട്ട് യേശു തന്റെ ഈ ലോക ശുശ്രൂഷകൾക്ക് യാതൊരു തടസ്സവും വരാതിരിക്കുവാനാകാം നസ്രേത്ത് വിട്ട് സെബുലിന്റെയും, നപ്താലിയുടെയും അതിർത്തിയിൽ ഗലീല കടൽ തീരത്ത് കഫർന്നഹൂമിൽ ചെന്ന് പാർത്തു യശയ്യാ പ്രവാചകന്റെ പ്രവചന പൂർത്തീകരണമായിരുന്നു ഇവിടങ്ങളിലെ വാസമെന്ന് സുവിശേഷകൻ വ്യക്തമാക്കുന്നു. “ദൈവരാജ്യം സമീപിച്ചിരിക്കുകൊണ്ട് മാനസാന്തരപ്പെടുവിൻ” എന്നുള്ള പ്രഖ്യാപന പ്രബോധനത്തോടെ തന്റെ പരസ്യശുശ്രൂഷ ആരംഭിക്കുന്നു.

തുടർന്ന് തന്റെ ദൈവരാജ്യ കെട്ടുപണിക്കായി തന്റെ ശിഷ്യന്മാരെ തെരഞ്ഞെടുക്കുവാനുള്ള ആരംഭം കുറിയ്ക്കുന്നു. ഈ വേദഭാഗത്ത് 4 ശിഷ്യന്മാരെ തിരഞ്ഞെടുക്കുന്നതായി കാണുന്നു. തെരഞ്ഞെടുപ്പ് ഇന്ന് വളരെയധികം സുപരിചിതമായ ഒരു പ്രക്രിയയാണ്. രാഷ്ട്രീയമായും സഭാപരമായും ഒക്കെയുള്ള തെരഞ്ഞെടുപ്പ് പ്രക്രിയയിൽ നാം ഭാഗഭാക്കായവരുമാണ്. പലപ്പോഴും നാം കാണുന്ന, നാം പങ്കാളികളാകുന്ന തെരഞ്ഞെടുപ്പുകളിൽ തെരഞ്ഞെടുക്കപ്പെടുന്നവർ നിരവധി വിചാരണകൾക്കും, വിശകലനങ്ങൾക്കും, പലവിധ മാനദണ്ഡ

ങ്ങൾക്കും ഒക്കെ വിധേയപ്പെട്ടാണ് തെരഞ്ഞെടുപ്പു പ്രക്രിയ കടന്നു കൂടുന്നത്. എന്നാലും പലപ്പോഴും ഇങ്ങനെ അരിച്ചെടുക്കുന്നതിൽ നൂറു ശതമാനവും മികവുറ്റവരാണെന്ന് സാക്ഷിക്കുവാൻ പ്രയാസമാണ്. ആപേക്ഷികമായ വിലയിരുത്തലുകൾ ഒരു പക്ഷേ യോഗ്യർ അയോഗ്യരും, അയോഗ്യർ യോഗ്യരുമൊക്കെയായി പരിഗണിക്കപ്പെടുവാനും സാധ്യതയുണ്ട്.

ഇവിടെ കർത്താവ് നേരിട്ടെടുത്ത തെരഞ്ഞെടുപ്പിൽ മുൻവിധികളോ മാനദണ്ഡങ്ങളോ ഒന്നും കാണുന്നില്ല. എങ്കിലും യേശു തെരഞ്ഞെടുത്ത പന്ത്രണ്ടിൽ ഒന്ന് തെറ്റിപ്പോയെങ്കിൽ മാനുഷിക തെരഞ്ഞെടുപ്പുകളിൽ അപാകതകൾ സ്വാഭാവികം തന്നെ.

1. വല വീശുന്നവരെ തെരഞ്ഞെടുക്കുന്ന കർത്താവ്:

കർത്താവ് ഗലീല കടൽ തീരത്തുകൂടി നടക്കുമ്പോൾ രണ്ടു സഹോദരന്മാർ, പത്രോസ് എന്ന് വിളിക്കപ്പെടുന്ന ശിമോനും, അവന്റെ സഹോദരൻ അന്ത്രെയോസും കടലിൽ വല വീശുന്നതുകണ്ടു. എന്താണ് ഇവരെ തെരഞ്ഞെടുക്കുവാൻ കാരണം? യേശു ദൈവരാജ്യ കെട്ടുപണിക്കായിട്ടാണ് ശിഷ്യന്മാരെ തെരഞ്ഞെടുത്തത്. അലസരെയല്ല, അദ്ധ്വാനിക്കുന്നവരാണ് ദൈവരാജ്യ കെട്ടുപണിക്കാവശ്യം. വല വീശുന്നത് അദ്ധ്വാനമാണ്. ഓരോ പ്രാവശ്യം വല വീശുമ്പോഴും വലിയ പ്രതീക്ഷയോടെയാണ് അവർ അത് എറിയുന്നതും, തിരികെ വലിച്ചു കയറ്റുന്നതും; എന്നാൽ എല്ലാ പ്രാവശ്യവും അവർ പ്രതീക്ഷിക്കുന്ന ഫലം ലഭിച്ചുവെന്നു വരികയില്ല. എങ്കിലും നിരാശയില്ലാതെ അടുത്തതിൽ പ്രത്യാശ വെച്ച് വീണ്ടും പ്രയത്നം തുടരും. ഇത് ദൈവരാജ്യ കെട്ടുപണിക്ക് അനുയോജ്യമായ പ്രവർത്തിയാണ്.

2. സഹോദര പങ്കാളിത്തത്തോടെയുള്ള അദ്ധ്വാനം :

ഈ തെരഞ്ഞെടുപ്പിലെ മറ്റൊരു പ്രത്യേകത, അദ്ധ്വാനത്തിലെ സഹോദര പങ്കാളിത്തമാണ്. ഇന്ന് അപൂർവ്വമായിക്കൊണ്ടിരിക്കുന്ന ഒരു സംസ്കാരമാണിത് സ്വാർത്ഥത നിറഞ്ഞ ലോകത്തിൽ സുഖദുഃഖങ്ങൾ സ്വയമനുഭവിച്ച് സംതൃപ്തി അടയുന്നതിൽ ഏകോദര സഹോദരങ്ങൾപ്പോലും ഊറ്റം കൊള്ളുന്നു. സ്വന്തം സഹോദരങ്ങളെ തങ്ങളുടെ സമൃദ്ധിയിലും, നന്മയിലും പങ്കാളികളാക്കാൻ ഒട്ടുമിക്കവരും ഇഷ്ടപ്പെടുന്നില്ല. അദ്ധ്വാനത്തിലുള്ള സഹോദര പങ്കാളിത്തം പരസ്പരം തങ്ങായും തണലായും തീരുമെന്നുള്ള യഥാർത്ഥ്യം നാം വിസ്മരിക്കരുത്. ലൗകികവും ആത്മീകവുമായുള്ള വളർച്ചയ്ക്ക് കൂട്ടായ പ്രയത്നം അനിവാര്യം തന്നെയാണ്. പ്രത്യേകിച്ച് ദൈവരാജ്യ കെട്ടുപണിക്ക് ദൈവം മനുഷ്യന്റെ പങ്കാളിത്തം സ്വീകരിക്കുന്നുവെങ്കിൽ മനുഷ്യരുടെ പരസ്പര പങ്കാളിത്തം എത്രമാത്രം അനിവാര്യമാണ്. കാണപ്പെടുന്ന സഹോദരനെ അവഗണിച്ചുകൊണ്ട് അദ്യശ്യനായ ദൈവാനുഷം യഥാർത്ഥ്യമാവുകയില്ല.



3. പിതാവിനോടൊത്ത് വല നന്നാക്കുന്ന സഹോദരങ്ങൾ :

ഇവിടെയും പലവിധമായ ചിന്തകൾ നമുക്ക് കാണാവുന്നതാണ്. ഒന്നാമതായി കുടുംബത്തിന്റെ കൂട്ടായ അദ്ധ്വാനം മക്കളും പിതാവും ഒന്നിച്ചുള്ള പ്രവർത്തനം. ഈ പ്രവർത്തനത്തിൽ അനുഭവസമ്പത്തുള്ള പിതാവിന്റെ മേൽനോട്ടത്തിൽ പ്രവർത്തിയിൽ ഏർപ്പെടുന്ന മക്കൾ. ഇതും അന്യംനിന്നു പോകുന്ന ഒരു സംസ്കാരമാണ്. പലപ്പോഴും പറക്കുമുറ്റുമ്പോൾ മാതാപിതാക്കളെ വിട്ട് സ്വകാര്യതയുടെ ചെറുതുരുത്തുകൾ സൃഷ്ടിച്ച അകന്നു പോകുന്ന മക്കളുടെ എണ്ണം അനുദിനം വർദ്ധിച്ചുവരുന്നു. പുത്തൻ അറിവുകളുടെയും സാങ്കേതിക മികവുകളുടെയും പിൻബലത്തിൽ പിതൃതുല്യരുടെ അനുഭവ സമ്പത്തിനെ പ്രായോഗിക പരിജ്ഞാനത്തെ തിരസ്കരിക്കുന്ന ആധുനിക തലമുറയ്ക്ക് ഇത് ഒരു മാതൃകയാകണം. ദൈവരാജ്യ കെട്ടുപണിക്ക് പാരമ്പര്യവും പൈതൃകവും ഒഴിച്ചു കൂട്ടുവാൻ പാടില്ലാത്ത സംഗതികളാണ്. നാം പ്രാപിച്ചിരിക്കുന്ന വിശ്വാസം പൈതൃകമായി നാം പ്രാപിച്ചതും അത് നിത്യജീവിത വിശ്വാസപാതയിലൂടെ അനുഭവമാക്കി തലമുറയ്ക്ക് കൈമാറേണ്ടതുമാണ്. അങ്ങനെയാണ് നാം ദൈവരാജ്യ കെട്ടുപണിയിൽ പങ്കാളിയാകുന്നത്.

രണ്ടാമതായി ഇവിടെ കാണുന്ന മറ്റൊരു ചിന്ത, വല നന്നാക്കുന്ന പ്രവർത്തിയാണ്. ഏത് അദ്ധ്വാനവും പൂർണ്ണ ഫലപ്രാപ്തിയിലെത്തണമെങ്കിൽ അതിന്റെ കേടു നന്നാക്കൽ പ്രക്രിയ അനിവാര്യമാണ്. ദൈവരാജ്യ കെട്ടുപണിയ്ക്കും ഇത് അർത്ഥവത്താണ്. കർത്താവിന്റെ മനുഷ്യാവതാരവും ഈ നന്നാക്കൽ പ്രക്രിയയുടെ ഒരു ഭാഗമായിരുന്നു. തന്റെ സൃഷ്ടി കേടായ ഒരു ചുറ്റുപാടിൽ അതിനെ പുനഃക്രമീകരിക്കുവാനും അതിന്റെ കേടുപാടുകൾ പോക്കുവാനുമാണ് ദൈവം മനുഷ്യനായി അവതരിച്ചതെന്നു. സൃഷ്ടിയോളം പ്രധാനപ്പെട്ടതു തന്നെയാണ് അതിന്റെ പുനഃസൃഷ്ടി അഥവാ കേടുപോക്കൽ. യേശുവിന്റെ തെരഞ്ഞെടുപ്പിൽ അദ്ധ്വാനിക്കുന്നവരെയും കേടുപോക്കുന്നവരെയും, അവർ തന്റെ ശിഷ്യത്വത്തിലേക്ക് വിളിച്ചു ചേർത്തു.

നാമും ദൈവരാജ്യ കെട്ടുപണിക്കായി വിളിക്കപ്പെട്ടവരാണ്. എന്നാൽ അവന്റെ വിളി കേട്ട് യഥാർത്ഥമായി അവനെ അനുഗമിക്കുവാൻ നമുക്ക് സാധിച്ചുവോ? പലപ്പോഴും വലയും, വളളവും, പടകും, ബന്ധങ്ങളും ഒക്കെവിട്ട് അവനെ അനുഗമിക്കുവാൻ നമുക്ക് സാധിയ്ക്കുന്നില്ല. ഇപ്പോഴും നാം മനുഷ്യരെയല്ല, മത്സ്യത്തെ പിടിയ്ക്കുന്നവരായി പരിമിതിപ്പെട്ട്, ദൈവരാജ്യ കെട്ടുപണിയ്ക്കല്ല, സ്വന്തരാജ്യ കെട്ടുപണിക്കായി അവശേഷിക്കുന്നു.

III. ദനഹായ്ക്ക് ശേഷം രണ്ടാം ഞായറാഴ്ച: വി. യോഹന്നാൻ 1:43-51 (ജനുവരി 17, 2010)

യേശു ഫീലിപ്പോസിനെ നേരിട്ടു വിളിക്കുന്നതും, പിന്നീട് ഫീലിപ്പോസ് നഥാനിയേലിനെ യേശുവിന്റെ അടുക്കൽ കൊണ്ടു വരുമ്പോൾ ഉണ്ടാകുന്ന സംഭാഷണവുമാണ് ഈ വേദഭാഗത്തെ പ്രതിപാദ്യം.

തന്റെ ശിഷ്യത്വത്തിലേക്ക് കടന്നുവരുന്നവരെ

പ്പറ്റി വ്യക്തമായ കാഴ്ചപ്പാട് യേശുവിനുണ്ടായിരുന്നു. “നീ എന്റെ പിന്നാലെ വരിക” എന്ന ഒറ്റവാക്കിൽ യേശു ഫീലിപ്പോസിനെ വിളിക്കുന്നു. അവൻ അനുഗമിക്കുന്നു. എന്നാൽ ഫീലിപ്പോസ് നഥാനിയേലിനെ യേശുവിന്റെ സന്നിധിയിലേക്ക് വിളിക്കുമ്പോൾ യേശുവിനെപ്പറ്റി തിരുവെഴുത്തുകളിലുള്ള സൂചനകളുടെ പിൻബലം സ്വീകരിക്കുന്നു. അത്തിയുടെ ചുവട്ടിലിരുന്ന് ബാല്യം മുതൽ ന്യായപ്രമാണങ്ങളും പ്രവർത്തന പുസ്തകങ്ങളും ധ്യാനിക്കുകയും പഠിപ്പിയ്ക്കുകയും ചെയ്തിട്ടുള്ള നഥാനിയേൽ നസ്രേത്തിൽ നിന്നും നന്മയുണ്ടാകുവാൻ സാധിക്കുമോ എന്ന് ശങ്കിക്കുന്നത് തികച്ചും സാഭാവികം തന്നെ. കാരണം പഴയനിയമ പുസ്തകങ്ങളിലൊന്നും അങ്ങനെ ഒരു സൂചന കാണുന്നില്ല. എന്നാൽ നസ്രേത്തിൽ നിന്നും വന്ന നന്മയെക്കുറിച്ച് വിവരിപ്പാൻ ശ്രമിയ്ക്കാതെ അഥവാ അതിനു കഴിയാതെ “വന്നു കാണുക” എന്ന ഒരു മറുപടിയാണ് ഫീലിപ്പോസ് നഥാനിയേലിന് നൽകുന്നത്.

1. “നീ വന്നു കാണുക”

‘നീ വന്നു കാണുക’ എന്നുള്ള ഈ ആഹ്വാനം വേദഭാഗത്ത് നഥാനിയേലിനോടുള്ളതാണെങ്കിലും, ഏതൊരു വിശ്വാസിയോടും സത്യാന്വേഷിയോടും, ദൈവാന്വേഷിയോടുമുള്ള പ്രസക്തമായ ഒരാഹ്വാനമാണ് ഇത് ഏതുമനസ്സും ആഴത്തിൽ അനുഭവിച്ചറിയണമെങ്കിൽ വന്ന് കണ്ട് ബോധ്യപ്പെട്ടെങ്കിൽ മാത്രമേ മതിയാകൂ.

നഥാനിയേലിന്റെ സംശയം തികച്ചും അവന്റെ ആഴത്തിലുള്ള അറിവിൽ നിന്നുമാണെങ്കിലും, പലപ്പോഴും നാം പലതിനെപ്പറ്റിയും വിലയിരുത്തുന്നത് ഇത്തരത്തിലുള്ള മുൻവിധികളോടെയാണ് ചിലരിൽ നിന്നും നന്മ മാത്രമേ വരുകയുള്ളുവെന്നും, മറ്റു ചിലരിൽനിന്നു മാത്രമേ ഉണ്ടാകുകയുള്ളുവെന്നും നാം ധരിച്ചു വെച്ചിട്ടുണ്ടാകാം. അതിന് പിൻബലം നൽകുന്ന സംഭവങ്ങളും, സന്ദർഭങ്ങളും സാക്ഷ്യമായി നമ്മുടെ മുൻപിലുണ്ടാകുകയും ചെയ്യും. എന്നാൽ സാഹചര്യങ്ങൾ മനോഭാവങ്ങളെയും കണക്കുകൂട്ടലുകളെയും ഒക്കെ മാറ്റി മറിച്ചു എന്നു വരാം. അത് ഉൾക്കൊള്ളുവാൻ കഴിയുന്നതാണ് വിവേകവും, പക്ഷതയും, നന്മയും. ഇവിടെ നഥാനിയേൽ ദൈവസന്നിധിയിൽ വന്ന് അവനെ കണ്ടതുകൊണ്ട് അവന്റെ മുൻവിധി തിരുത്തി സത്യത്തിലായിത്തീരുന്നു. നമ്മുടെ ജീവിതത്തിലും മുൻവിധികൾ പലതും തെറ്റാണെന്ന് ബോധ്യം വന്നാൽ അത് തിരുത്തുന്നത് പരാജയമല്ല, വിജയവും, നന്മയുമാണെന്ന് ഓർക്കുക.

2. സാക്ഷ്യങ്ങൾ :

a. “ഇതാ സാക്ഷാൽ ഇസ്രായേലിൻ, ഇവനിൽ കപടമില്ല.”

നഥാനിയേലിനെപ്പറ്റി യേശുവിന്റെ സാക്ഷ്യം; മനുഷ്യനെപ്പറ്റി ദൈവം ആഗ്രഹിക്കുന്ന സാക്ഷ്യം. ഇത് വെറും ഒരു നിമിഷത്തെ പരിചയം കൊണ്ടോ ഉണ്ടാകുന്നതല്ല. “ഫീലിപ്പോസ് നിന്നെ വിളിക്കുന്നതിനുമുമ്പേ, അത്തിവൃക്ഷത്തിന്റെ ചുവട്ടിൽ വെച്ചു ഞാൻ നിന്നെ കണ്ടു.” എന്ന യേശുവിന്റെ പ്രസ്താവന തന്നെ, അവന്റെ ജീവിതശൈലി സമൂഹം അപ



ശ്രമിച്ചു നടത്തുന്ന സാക്ഷ്യമാണ്, “ഇവൻ സാക്ഷാൽ ഇസ്രായേലേന്” എന്നുള്ളത്. ആന്തരികത്വങ്ങളെ ശോധന ചെയ്യുന്ന ദൈവത്തിന്റെ നമ്മെപ്പറ്റിയുള്ള സാക്ഷ്യം എന്തായിരിക്കും? ദൈവം ആരാണെന്നുള്ള ആക്ഷേപമെന്താണല്ലോ നമ്മെ ദൈവീകരാക്കുന്നത്. ദൈവത്തിന്റെ സാക്ഷ്യം പ്രാപിക്കുവാൻ ദൈവഹിതം നമ്മുടെ ജീവിതത്തിലുണ്ടാകുക എന്നുള്ളതാണ് ആവശ്യം. യേശുവിന്റെ സാക്ഷ്യം നമുനിയേലിനു ലഭിച്ചപ്പോൾ അതോടൊപ്പം അതിന് അവനെ അർഹനാക്കിയതിന്റെ കാരണവും അവന്റെ ശ്രേഷ്ഠതയായി എടുത്തു പറയുന്നു. അത് മറ്റൊന്നുമല്ല; ‘അവനിൽ കപടമില്ല’ എന്നുള്ളതാണ്. യേശു തമ്പുരാൻ ഏറ്റവും വെറുത്ത ഒരു പാപമാണ് ‘കപടത’. അകമെ ദുഷിപ്പ് വെച്ച് പുറമെ നന്മ നടിയ്ക്കുന്ന അനുഭവം. ഇത് ഒരിക്കലും ദൈവം അംഗീകരിക്കുന്ന അവസ്ഥയല്ല. ഈ മാനദണ്ഡം വെച്ച് നമ്മെ ദൈവം ശോധന ചെയ്താൽ “ഇവൻ സാക്ഷാൽ ക്രിസ്തുവാനി” എന്ന് സാക്ഷ്യം പ്രാപിക്കുവാൻ നമുക്കെത്രപേർക്ക് സാധിയ്ക്കും.

b. “ഗുരോ നീ തന്നെ ദൈവപുത്രൻ, നീ ഇസ്രായേലിന്റെ രാജാവു തന്നെ.”

യേശുവിനെ പറ്റിയുള്ള നമുനിയേലിന്റെ സാക്ഷ്യം യേശുവിനെപ്പറ്റിയുള്ള അർത്ഥവത്തായ-സമഗ്രമായ സാക്ഷ്യം. ‘ഗുരോ’ എന്നുള്ള സംബോധന തന്നെ യേശുവിനെ സംബന്ധിച്ചതികച്ചും അർത്ഥഗർഭമാണ്. ഗുരു വെളിച്ചവും; വെളിച്ചം നൽകുന്നവനുമാണ്; വഴിയും വഴികാട്ടിയുമാണ്. യേശു തമ്പുരാൻ ഇതൊക്കെ തന്നെയായിരുന്നുവല്ലോ. “നീ തന്നെ ദൈവപുത്രൻ” എന്നുള്ള സംബോധനയിൽ നീ മാത്രമാണ് ദൈവപുത്രൻ എന്ന് അർത്ഥ ശങ്കയ്ക്കിടയില്ലാതെ തീർപ്പായി നടത്തുന്ന വിശ്വാസപ്രഖ്യാപനമാണ് കാണുന്നത്. കിരീടവും ചെങ്കോലും കയ്യിലില്ലാത്ത യേശുവിനെ ഒരു ജനതയുടെ രാജാവായി അംഗീകരിച്ച് സാക്ഷിക്കുന്നത് യേശുവാരാണെന്ന് പ്രവചനങ്ങളിലൂടെയുള്ള അറിവിലും, ദൈവസാന്നിധ്യത്തിലുണ്ടാകുന്ന ബോധ്യത്താലും, കപടതയില്ലാത്ത ഹൃദയത്തിന്റെ തെളിമയുള്ള നേരറിവിലുമാണ്. നമ്മെ സൃഷ്ടിച്ച, പരിപാലിക്കുന്ന, നമ്മുടെ രഹസ്യവും പരസ്യവുമായ എല്ലാ നിനവുകളെയും പ്രവർത്തികളെയും അറിയുന്ന ദൈവത്തെ ഇങ്ങനെ സമഗ്രമായി സാക്ഷിക്കുവാൻ നമുക്ക് സാധിക്കുമോ? ശക്തിയും സമ്പത്തുമുള്ളവനെ തമ്പുരാനായി ഗണിക്കുന്ന നാം തത്ത്വവും നന്മയുമുള്ളവരെ, ശക്തിയും സമ്പത്തുമില്ലെങ്കിൽ അവ ഗണിക്കാറില്ലേ? മനുഷ്യനെപ്പറ്റിയായാലും ദൈവത്തെപ്പറ്റിയായാലും നമ്മുടെ സാക്ഷ്യം സത്യസന്ധമായിരിക്കട്ടെ! നമുനിയേലിന്റെ സാക്ഷ്യം, നമുനിയേലിനെപ്പറ്റിയുള്ള സാക്ഷ്യം അതിന് നമ്മെ പ്രചോദിപ്പിക്കട്ടെ.”

IV. ദനഹായ്ക്കുശേഷം മൂന്നാം ഞായറാഴ്ച : വി. യോഹന്നാൻ 3:1-12 (ജനുവരി 24, 2010)

യേശുക്രിസ്തുവിന്റെ അത്ഭുത പ്രവർത്തികൾ കണ്ട് അനേകർ അവനിൽ ആകൃഷ്ടരായി വരുന്ന സന്ദർഭത്തിൽ യേശുതമ്പുരാന്റെ സന്നിധിയിലേക്ക്

നിക്കോദിമോസ് എന്ന യഹൂദന്മാരുടെ ഒരു പ്രമാണിയായ ഒരു പരീശൻ കടന്നുവരുന്നതും, യേശുവുമായുള്ള സംവാദവുമാണ് വേദഭാഗ വിഷയം. ഇദ്ദേഹത്തെപ്പറ്റി സമവിക്ഷണ സുവിശേഷങ്ങളിൽ പരാമർശമില്ല. ക്രിസ്തീയ വിശ്വാസത്തെ സംബന്ധിച്ചുള്ള യേശുക്രിസ്തുവിന്റെ പഠിപ്പിക്കലിന്റെ വളരെ കാതലായ ഒരു ഭാഗമാണിത്. ‘വീണ്ടും ജനനവും’ ‘ആത്മാവിന്റെ പ്രവർത്തനവും’ മറ്റുമാണ് ഇവിടെ ചർച്ച ചെയ്യുന്ന വിഷയങ്ങൾ.

1. രാത്രിയിൽ യേശുവിനെ തേടുന്ന നിക്കോദിമോസ് :

നിക്കോദിമോസ് യഹൂദനാണ്, പ്രമാണിയാണ്, പരീശനാണ്, മത ഉപദേഷ്ടാവാണ്, സന്നിദ്രി സംഘത്തിലെ അംഗമാണ്, സമ്പന്നനാണ്, സത്യാന്വേഷികനുമാണ്, എങ്കിലും ഇയാൾ രാത്രിയിൽ യേശുവിനെ തേടുന്നത് യഹൂദന്മാരെ ഭയന്നാകാം. രാത്രി തിന്മയുടെയും അന്ധകാരത്തിന്റെയും പ്രതീകമാണെങ്കിലും ഇരുട്ടിൽ നിന്നു വെളിച്ചത്തിലേക്ക് വരുവാനാഗ്രഹിക്കുന്നവർക്ക്, പാപാന്ധകാരത്തിൽ നിന്നും, പ്രകാശരക്ഷയിലേക്ക് വരുവാനാഗ്രഹിക്കുന്നവർക്ക്, ദൈവവുമായി ഏകാഗ്രതയിൽ വർത്തിപ്പാനാഗ്രഹിക്കുന്നവർക്ക് രാത്രി അനുയോജ്യമായ സമയം തന്നെയാണ്.

നമ്മുടെ രാവുകൾക്ക് പറയുവാൻ കഴിയുന്ന അനുഭവങ്ങൾ എന്തൊക്കെ? രാത്രിയുടെ യാമങ്ങളിൽ ഉണർന്നിരുന്ന് ദൈവത്തോട് നിലവിളിച്ചിരുന്ന പിതാക്കന്മാരുടെ പാരമ്പര്യത്തിൽ നിന്നും രാത്രി സുഖസുഷുപ്തിക്കും, വിധ്വംസന - ഫ്ലേമ പ്രവർത്തികൾക്കും വിനിയോഗിക്കുന്ന അനുഭവത്തിലേക്ക് നമ്മിൽ പലരും മാറിപ്പോയിട്ടില്ലേ? ഏതു സമയത്ത് ദൈവത്തെ വിളിക്കുന്നു എന്നതിനേക്കാൾ ഉപരി, നമ്മുടെ ഉദ്ദേശലക്ഷ്യം അവനു ബോധ്യം വന്നാൽ അവൻ നമ്മോട് സംവാദിക്കുവാൻ ഏതു നാഴികയും ആഗ്രഹിക്കുന്നവനാണെന്ന് ഇതിലൂടെ വ്യക്തമാകുന്നത്. പകലായാലും രാത്രിയായാലും ദൈവസാമീപ്യം നാം ആഗ്രഹിക്കുന്നത് നമ്മുടെ വെറും ഭൗതിക താല്പര്യസംരക്ഷണത്തിനല്ലാതെ കാതലായ വിശ്വാസ സത്യങ്ങളും, ദൈവിക മർമ്മങ്ങളുടെ ആഴവും പരപ്പും അറിയുന്നതിനുള്ള സന്ദർഭങ്ങളായി മാറ്റുവാൻ നമുക്ക് സാധിക്കണം.

(2) ദൈവരാജ്യ അനുഭവത്തിന് വീണ്ടും ജനനം അനിവാര്യം :

“സത്യമായും, സത്യമായും ഞാൻ നിന്നോടു പറയുന്നു, ഒരുവൻ വീണ്ടും ജനിക്കുന്നില്ലെങ്കിൽ, ദൈവരാജ്യത്തെ കാണുവാൻ കഴിയുകയില്ല.” സത്യമായും, സത്യമായും എന്ന് യേശുതമ്പുരാൻ നിക്കോദിമോസിനോടു നടത്തുന്ന ഈ പ്രസ്ഥാവന തന്നെ വീണ്ടും ജനനത്തിന്റെ അനിവാര്യതയും ഗൗരവവും ശക്തമായി വെളിപ്പെടുത്തുകയാണ്. ലോകത്തിൽ ജീവിക്കണമെങ്കിൽ ഒരുവൻ ലൗകികനായി ജനിക്കേണ്ടതും ഇതുപോലെ ഒരുവൻ ആത്മികനായി ജീവിയ്ക്കുവാൻ, ആത്മികനായും ജനിക്കേണ്ടതുണ്ട്. ‘വീണ്ടും ജനനം’ എന്നാൽ ആത്മികജനനവും ഉയരത്തിൽ നിന്നുള്ള ജനനവുമാണ്. എല്ലാ അർത്ഥത്തിലും ജഡത്തിൽ നിന്നു



ജനിച്ചവന്റെ പുനഃസൃഷ്ടിയാണ് വീണ്ടും ജനനം. ദൈവം ആത്മാവാകയാൽ ആത്മാവിൽ നിന്നും ജനിച്ചെങ്കിൽ മാത്രമേ അവന്റെ രാജ്യമായ ദൈവ രാജ്യ പങ്കാളിത്തം മനുഷ്യൻ ലഭിക്കൂ. “വീണ്ടും ജനനം” എന്നത് നിക്കോദിമോസിന് മനസിലായില്ല. അവൻ വെറും ആക്ഷേപികയും ലൗകികവുമായ അർത്ഥമെ അതിൽക്കണ്ടുള്ളൂ. അതുകൊണ്ടാണ് “ഒരുവൻ രണ്ടാമതും മാതാവിന്റെ ഗർഭാശയത്തിൽ പ്രവേശിക്കാനും ജനിക്കുവാനും കഴിയുമോ?” എന്ന് അവൻ ചോദിക്കുന്നത്. അതിന് യേശു തമ്പുരാൻ കുറച്ചുകൂടി വ്യക്തമായി മറുപടി നൽകുന്നു. “സത്യമായും, സത്യമായും ഞാൻ നിന്നോടു പറയുന്നു, ഒരുവൻ വെള്ളത്തിൽനിന്നും ആത്മാവിൽനിന്നും വീണ്ടും ജനിക്കാതിരുന്നാൽ അയാൾക്ക് ദൈവരാജ്യത്തിൽ പ്രവേശിക്കുവാനും കഴിയുകയില്ല.”

വി. സഭ വി. മാമോദീസായിലൂടെ ദൈവരാജ്യ പ്രവേശനത്തിനുള്ള വലിയ സാധ്യതയാണ് നമുക്ക് തരുന്നത്. സഭാ മാതാവിന്റെ ഉദരമായ വി. മാമോദീസ തൊട്ടിയിലൂടെ പ്രവേശിച്ച് ജലത്താലുള്ള കഴുകലിലൂടെയും, പരിശുദ്ധാത്മാവിന്റെ പ്രതീകമായ വി. മൂറോൻ അഭിഷേകത്തിലൂടെയുള്ള ആത്മീകജനനത്തിലൂടെയും കർത്താവിന്റെ-മരണ-അടക്ക-ഉത്ഥാനത്തിൽ പങ്കാളികളായി അവന്റെ ശരീരത്തോടെ ഒട്ടിച്ചു ചേർക്കുന്ന അനുഭവത്തിലും അവന്റെ ശരീരരക്തങ്ങളുടെ സ്വീകരണത്താൽ സഭയുടെ പൂർണ്ണ അംഗത്വത്തിലേക്കും പ്രവേശിച്ച് ഒരുവൻ യഥാർത്ഥ ക്രിസ്ത്യാനിയാക്കി മാറുന്ന അനുഭവം വി. മാമോദീസായിലൂടെ നാം പ്രാപിക്കുന്നു.

വീണ്ടും ജനനത്തെക്കുറിച്ചും, സ്വർഗ്ഗ രാജ്യത്തെക്കുറിച്ചും വികലമായി പ്രഘോഷിക്കുന്ന പലരും തങ്ങളുടെ കുഞ്ഞുങ്ങളെ ഈ ദൈവരാജ്യ സാധ്യതയിൽ നിന്നും ശിശുസ്നാനം തെറ്റാണെന്ന (ആ) ന്യായം പറഞ്ഞ് മാറ്റിനിർത്തിയിരിക്കുന്നു. വെള്ളത്താലും, ആത്മാവിലും, വീണ്ടും ജനിക്കാതെ ഈ ലോകം വിട്ട് പോകേണ്ടിവരുന്ന കുഞ്ഞുങ്ങളുടെ ദൈവരാജ്യ പ്രവേശന നിഷേധത്തിന് ആരുത്തരം പറയും?

നിക്കോദിമോസിനെപ്പോലെ രാത്രിയുടെ യാമങ്ങളിൽ ദൈവവുമായി സംസർഗ്ഗം ചെയ്ത്, ജീവിതത്തിലെ അന്ധകാരത്തെ അകറ്റി പ്രകാശമാക്കുന്നു. ദൈവത്തിന്റെ വെളിച്ചത്തിലേക്ക് നമുക്കും പ്രവേശിക്കാം.

V. കൊഹനെ ഞായറാഴ്ച (വാങ്ങിപ്പോയ വൈദികരുടെ ഓർമ്മ) വി. മത്തായി 24:42-51 (ജനുവരി 31, 2010)

നമ്മുടെ കർത്താവിന്റെ പീഡാനുഭവത്തിന്റെയും കുരിശുമരണത്തിന്റെയും ഉത്ഥാനത്തിന്റെയും മഹത്വര ഓർമ്മയിലേക്ക് എത്തിച്ചേരുവാൻ നാം ഒരുങ്ങുന്ന കാലഘട്ടമാണല്ലോ വി. വലിയനോമ്പിന്റെ നാളുകൾ. അതിലേക്കു പ്രവേശിക്കുന്നതിനു മുമ്പുള്ള ഞായറാഴ്ചകളിൽ സഭയിലെ സകല വാങ്ങിപ്പോയ പുരോഹിതന്മാരുടെയും വിശ്വാസികളുടെയും ഓർമ്മ കഴിച്ചുകൊണ്ടാണ് നാം വിശുദ്ധ നോമ്പിലേക്ക് പ്രവേശിക്കുന്നത്.

ക്രിസ്തുവിന്റെ ശരീരമാകുന്ന സഭ അതിന്റെ പൂർണ്ണതയിൽ എത്തുന്നത് ശരീരത്തോടൊന്നിരുന്ന വരും, ശരീരം വിട്ടവരുമായുള്ള സമ്പൂർണ്ണസംസർഗ്ഗത്തിലാണ്. വി. നോമ്പിലേക്ക് നാം പ്രവേശിക്കുമ്പോൾ സഭ ഈ സമ്പൂർണ്ണതയിൽ നോമ്പിനെ വരവേൽക്കുന്നത് ഏറ്റം അർത്ഥവത്താണ്. ഇന്നത്തെ ഞായറാഴ്ച വാങ്ങിപ്പോയ സകല പുരോഹിതന്മാരെയും ഓർക്കുന്ന ഞായറാഴ്ചയാണ്. ക്രിസ്തു ദൈവവും നിത്യപുരോഹിതനും, ബലിയും ആകുന്നുവല്ലോ. അവന്റെ പരമയാഗമായ ബലിയിലൂടെയാണല്ലോ ലോകത്തിന് രക്ഷ കൈവന്നത്. ഈ ബലി അവന്റെ രണ്ടാം വരവുവരെ തുടരുന്നത് പുരോഹിതന്മാരിലൂടെയാണ്. വി. മാമോദീസായിലൂടെ നാമെല്ലാവരും ക്രിസ്തുവിന്റെ ഈ പുരോഹിത്യ നൽകൽത്തിലേക്ക് വിളിക്കപ്പെട്ടവരാണ്. എങ്കിലും ദൈവത്തിന്റെയും മനുഷ്യരുടെയും മദ്ധ്യസ്ഥനായി ദൈവിക രക്ഷയിലേക്ക് നമ്മെ ആനയിച്ചിട്ടുള്ള വാങ്ങിപ്പോയ പുരോഹിത ശ്രേഷ്ഠന്മാരെ നന്ദിയോടെ ഓർക്കേണ്ടത് സഭാ മക്കളുടെ കടമയും കർത്തവ്യവുമാണ്.

ഈ വേദഭാഗത്ത് രണ്ടുതരം ദാസന്മാരെപ്പറ്റിയാണ് യേശു തമ്പുരാൻ സംസാരിക്കുന്നത്. ഇത് രണ്ടുതരം മനോഭാവത്തിന്റെ നിദർശനങ്ങളാണ്. ഇന്ന് എല്ലാ തലത്തിലും നേതൃത്വത്തിലും അണികളിലും ഈ വിഭിന്ന മനോഭാവങ്ങൾ പ്രകടവുമാണ്.

(1) നല്ലവനും, ദൈവത്താൽ തിരഞ്ഞെടുക്കപ്പെട്ടവനുമായ ദാസന്റെ പ്രത്യേകത അഥവാ ശ്രേഷ്ഠത. അവൻ എപ്പോഴും ‘ഉണർന്നിരിക്കുന്നവനും’, ‘ഒരുങ്ങിയിരിക്കുന്നവനും’, ‘വിശ്വസ്തനും’, ‘ജ്ഞാനിയു’മാകുന്നു എന്നുള്ളതാണ്. നമ്മിൽ പലർക്കും ഉണർന്നിരിക്കാൻ കഴിയുന്നുണ്ടാകും. എന്നാൽ ആ ഉണർവ് പൂർണ്ണവും ലക്ഷ്യത്തെ സാധ്യകരിക്കുവാൻ കഴിയുന്നതും ‘ഒരുക്ക’ത്തോടെ ഉണർന്നിരിക്കുമ്പോഴാണ്. ഒരുക്കത്തോടെ ഉണർന്നിരിക്കുന്നവന് ജാഗ്രതയോടെ വർത്തിപ്പാൻ കഴിയും - ഏതു സാഹചര്യത്തെയും തയ്യാറെടുപ്പോടെ നേരിടുവാനും അതിൽ വിജയം വരിക്കുവാനും ഒരുക്കത്തോടുള്ള ഉണർവ് അനിവാര്യമാണ്. ഇത് വ്യക്തമാക്കുവാൻ കർത്താവ്, കള്ളന്റെ ഭവന കവർച്ചയെ പ്രതിരോധിക്കുവാൻ ഒരുക്കത്തോടെ ഉണർന്നിരിക്കുന്ന ദാസന്റെ ചിത്രം വ്യക്തമാക്കുന്നു.

ഭൗതിക സാഹചര്യങ്ങളിൽ ഈ ആശയം നമുക്ക് സുപരിചിതമല്ലെങ്കിലും യേശു തമ്പുരാൻ ആത്മീക അർത്ഥത്തിലാണ് ഊന്നൽ നൽകുന്നത്. നമ്മുടെ ആത്മാവിനെ ആക്രമിക്കുന്ന അനേക ദുഷ്ടശക്തികളെ പ്രതിരോധിക്കുവാൻ വ്യക്തിപരമായി നമുക്കോരോരുത്തർക്കും അതുപോലെ തന്നെ ഏല്പിക്കപ്പെട്ടിട്ടുള്ള ആത്മീയ മക്കളുടെ സംരക്ഷണം പുരോഹിത ശ്രേഷ്ഠർക്കും ഒഴിച്ചു കൂട്ടുവാൻ കഴിയാത്ത ഉത്തരവാദിത്വമാണല്ലോ. അതിന് ഒരുക്കത്തോടെയുള്ള ഉണർവ് അത്യന്താപേക്ഷിതം തന്നെ.

ഉണർന്നും ഒരുങ്ങിയും ഇരിക്കുന്ന ദാസൻ ‘വിശ്വസ്തനും’, ‘ജ്ഞാനിയു’മാകുന്നുവെങ്കിൽ



മാത്രമേ ആ ദാസൻ ദൈവമുൻപാകെയും യഥാർത്ഥ ദാസൻ അഥവാ നല്ല ദാസൻ എന്ന വിളിക്ക് യോഗ്യനാകൂ. അതാനും ഒരുവൻ ആർജ്ജിക്കുന്നതും, വിശ്വസ്തത ദൈവീകവും വളർത്തിയെടുക്കുന്നതുമാണ്. വിശ്വസ്തതയില്ലാത്ത അന്താനി പലപ്പോഴും അവിവേകത്തിന്റെ വക്താവായി മാറാറുണ്ട്. ഏതുകാര്യത്തിലും വിശ്വസ്തനായിരിക്കുക - പ്രത്യേകിച്ച് ഏൽപ്പിക്കപ്പെട്ട ചുമതലകളിൽ നിർബന്ധമായും ഇന്ന് സമൂഹത്തിലായാലും സഭയിലാണെങ്കിലും കാണുന്ന അപചയങ്ങൾക്ക് പിന്നിൽ വിശ്വസ്തതയുടെ രാഹിത്യമാണ് നിഴലിച്ചു നിൽക്കുന്നത്. പലപ്പോഴും പലരും ആർജ്ജിക്കുന്ന അന്താനം കൊണ്ട് നേതൃത്വത്തിലേക്ക് കടന്നു വന്നേക്കാം. എന്നാൽ വിശ്വസ്തതയോടെ അവിടെ വർത്തിപ്പാൻ കഴിയുന്നില്ലെങ്കിൽ ശോഭിക്കാൻ സ്ഥാനങ്ങൾ ശാപമായി തീരും.

ഈ നല്ല ദാസന്റെ ദൗത്യം ഏൽപ്പിക്കപ്പെട്ടിട്ടുള്ള സമൂഹത്തെ, സംരക്ഷിക്കുകയും കൃത്യസമയത്ത് ഭക്ഷണം നൽകുകയും ചെയ്യുക എന്നുള്ളതാണ്. ജീവനുള്ള ഏതിനും കൃത്യസമയത്ത് ഭക്ഷണം അനിവാര്യമാകുന്നതുപോലെ ആത്മാവിലും ജീവിക്കുന്ന ആത്മീയർക്ക് ആത്മീയ ഭക്ഷണവും കൃത്യമായി ലഭിക്കേണ്ടിയിരിക്കുന്നു. “തന്റെ ഭവനത്തിലുള്ളവർക്ക് കൃത്യസമയത്ത് ഭക്ഷണം കൊടുക്കുവാൻ. യജമാനൻ നിയോഗിച്ച വിശ്വസ്തനും അന്താനിയുമാകുന്ന ദാസൻ” എന്ന കർത്താവിന്റെ വാക്കുകൾ ഒത്തിരി അർത്ഥ തലങ്ങൾ തരുന്നതാണ്. എപ്പോഴെങ്കിലും, എന്തെങ്കിലും, ആർക്കെങ്കിലും, ആരെങ്കിലും കൊടുക്കേണ്ടതല്ല. ഈ ‘ആത്മീയഭക്ഷണം! ദൈവത്താൽ നിയോഗിക്കപ്പെട്ടവനെ അത് കൊടുക്കുവാൻ സാധിക്കും. അത് പതിവായും, കൃത്യമായും കൊടുക്കുവാൻ കഴിയണം. അത് ആർക്കും കൊടുക്കാവുന്നതോ, ഒരുക്കമില്ലാതെ കടന്നുവരുന്ന ആർക്കും സ്വീകരിക്കാവുന്നതോ അല്ല. ആധുനിക ആത്മീയ വക്താക്കളെല്ലാം ഈ അതിർവരമ്പുകളെല്ലാം ലംഘിച്ച് തന്റെ ഭവനം വിട്ട് തിന്നും, തീറ്റിയും ഈ ദൗത്യം നിർവ്വഹിച്ചു എന്ന് അഭിമാനിക്കുന്നു. അകാലത്തിലും ആസമയത്തും നടത്തുന്ന ഈ തീറ്റിയും, തീറ്റലും അതിനു വിധേയപ്പെടുന്നവർക്ക് അജീർണ്ണമായിരിക്കും ഫലം.

2. ദുഷ്ടനായ ദാസനും അവന്റെ യജമാനന്റെ മേൽ വരുന്ന ശിക്ഷാവിധിയും

ദുഷ്ടനായ ദാസൻ തന്റെ യജമാനന്റെ നിശ്ചയങ്ങൾക്ക് തന്റേതായ വ്യാഖ്യാനങ്ങളും നിഗമനങ്ങളും നടത്തി തന്റെ ലൗകിക സുഖാസക്തികൾക്കായി സമയം വിനിയോഗിക്കുകയും തന്റെ സഹഭൃത്യരെ ഉപദ്രവിക്കുകയും ചെയ്യുന്നവനാകുന്നു. ഇന്ന് ദൈവീക പദ്ധതികൾക്കും വേദ വ്യാഖ്യാനങ്ങൾക്കും സ്വയം-സ്വാർത്ഥ വ്യാഖ്യാനങ്ങൾ നൽകി തങ്ങളുടെ ഇംഗിതങ്ങൾക്കും ആശയഗതികൾക്കും അനുസരിച്ച് പ്രവർത്തിക്കുന്ന ആത്മീക വക്താക്കൾ പെരുകികൊണ്ടിരിക്കുന്നു. അവർ ചെയ്യുന്നത് ക്രൂരവും നിന്ദ്യവുമായ തെറ്റുകളാണെന്ന് മനസ്സിലാക്കുന്നില്ല.

വിശ്വസ്തനും, അന്താനിയുമായ ദാസനെ യജമാനനുള്ള സകലത്തിന്റേയും മേലാവായി നിയമിക്കുമെന്ന് തമ്പുരാൻ ആണയിട്ടു പറയുന്നു. എന്നാൽ സഹഭൃത്യരെ മർദ്ദിക്കുകയും മോഷ്ടജീവിതശൈലി പിൻതുടരുകയും ചെയ്യുന്ന ദാസനെ, അവൻ നിന്ദ്യമാക്കിത്തന്ന നേരത്ത് യജമാനൻ വന്ന് ശിക്ഷിക്കുകയും അവന്റെ അവകാശം കരച്ചിലും പല്ലുകടിയുമുള്ള കപട ഭക്തന്മാരുടെ കൂട്ടത്തിലാക്കുകയും ചെയ്യുമെന്നും ദൈവം മുന്നറിയിപ്പ് നൽകുന്നു.

ഇന്ന് നമ്മിൽ എത്ര പേർക്ക് തങ്ങളുടെ ജീവിതത്തിലുണ്ടാകുന്ന തെറ്റുകളെക്കുറിച്ച് ബോധ്യമുണ്ട്? ബോധ്യമുണ്ടാകുന്ന എത്ര പേർ ശിക്ഷാവിധിയിൽ ഉൾപ്പെടാതിരിക്കുവാൻ അത് തിരുത്തുവാൻ തയ്യാറാകുന്നുണ്ട്? ഏത് യജമാനന്മാരും തന്റെ ദാസൻ വിശ്വസ്തരും അന്താനികളുമാകണമെന്നാണ് ആഗ്രഹിക്കുന്നത്. ഒരു യജമാനനും തന്റെ ഒരു ദാസനും ദുഷ്ടനാകുവാൻ ആഗ്രഹിക്കുന്നില്ല. ലൗകിക യജമാനന്മാർ ഇപ്രകാരം ആഗ്രഹിക്കുന്നുവെങ്കിൽ സ്വർഗ്ഗീയ യജമാനൻ അവരെക്കാളൊക്കെ എത്രയോ വലിയവനും അവന്റെ പദ്ധതികൾ എത്രയോ അവർണ്ണനീയവുമത്രെ. ♦

അഭിനന്ദനങ്ങൾ




ബാലികാസമാജം അഖില മലങ്കര കലാമത്സരത്തിൽ കഥാപ്രസംഗ മത്സരത്തിൽ മൂന്നാം സ്ഥാനം നേടിയ ആറാട്ടുപുഴ സെന്റ് മേരീസ് ഓർത്തഡോക്സ് ഇടവകാംഗം കുമാരി റിയ മറിയം ജോൺസൺ അഭിനന്ദനങ്ങൾ നേരുന്നു.

പെരുന്നാളും ഇടവകദിനവും

കുറിച്ചിമുട്ടം :- സെന്റ് സ്റ്റീഫൻസ് ഓർത്തഡോക്സ് പള്ളിയുടെ പെരുന്നാൾ 2010 ജനുവരി 3 മുതൽ 10 വരെ നടന്നു. 3-ാം തീയതി ഞായറാഴ്ച വി. കുർബ്ബാനയ്ക്ക് ശേഷം വെരി. റവ. ജോൺ പടിയാൻ കോറേപ്പിസ്കോപ്പാ കൊടി ഉയർത്തി 5, 6 തീയതികളിൽ നടന്ന കൺവൻഷൻ യോഗങ്ങളിൽ ഫാ. എബി ഫിലിപ്പ്, ഫാ. ടൈറ്റസ് മാത്യു എന്നിവർ പ്രസംഗിച്ചു. 6-ാം തീയതി റാസയും ഇടനാട് സെന്റ് മേരീസ് പള്ളി നേതൃത്വം നൽകിയ ‘മാർഗ്ഗംകളി’ ഉണ്ടായിരുന്നു. 8-ാം തീയതി നടന്ന സമൂഹ ബലിയിൽ (Con-Celebration) അഭി. തോമസ് മാർ അത്താനാസിയോസ്, ഫാ. എസ്. ജേക്കബ്, ഫാ. നൈനാൻ വി. ജോർജ്ജ് എന്നിവർ നേതൃത്വം നൽകി. 10-ാം തീയതി നടന്ന ഇടവക ദിനത്തിലും ആദ്ധ്യാത്മിക സംഘടനാ വാർഷികത്തിലും ഡീ. ഷിബു ജോൺ ജേക്കബ് സെമിനാരി വിദ്യാർത്ഥികളായ ജസ്റ്റിൻ, ജിബു എന്നിവരുടെ ചുമതലയിൽ വിവിധ പരിപാടികൾ ഉണ്ടായിരുന്നു. വികാരി ഫാ. ജോൺ പി. ഉമ്മൻ നേതൃത്വം നൽകി.



ഫാ. പി. കെ. കോശി



കുടുംബ ഭദ്രത

തുടർച്ച

ആദ്ധ്യാത്മികത പുഷ്ടിപ്പെടുത്തുമ്പോൾ കുടുംബഭദ്രത, ശിക്ഷണം, നിയന്ത്രണം എന്നിവ സമൂഹത്തിൽ ശക്തി പ്രാപിയ്ക്കും. മനുഷ്യൻ കേവലം ശരീരവും മനസ്സും മാത്രമുള്ള വ്യക്തിയല്ല, ആത്മാവ് എന്ന മൂന്നാമതൊരു ഘടകവും കൂടിയുണ്ട്. ഇതു മൂന്നിന്റെയും ശരിയായ പൊരുത്തവും ഏകയോഗതയും ഭദ്രതയുമാണ് ശരിയായ ആരോഗ്യം പ്രദാനം ചെയ്യുന്നത്.

6. സ്നേഹം പ്രകടമാക്കുക :- കുടുംബ ജീവിതത്തിൽ സ്നേഹം പ്രകടിപ്പിക്കുവാൻ കഴിയണം. സ്നേഹത്തിന്റെ മഹത്വത്തെപ്പറ്റി ആദ്ധ്യാത്മിക ചിന്തകൾ മാത്രമല്ല കവികളും കലാകാരന്മാരും സാമൂഹ്യപ്രവർത്തകരുമെല്ലാം പ്രകീർത്തിക്കുന്നുണ്ട്. ജീവിതത്തിന്റെ എല്ലാ പ്രായത്തിലും തലത്തിലുമുള്ളവർ സ്നേഹത്തിന്റെ മാസ്മരശക്തിയെപ്പറ്റി സാക്ഷ്യം വഹിക്കുന്നു. കുടുംബങ്ങളെ ഭൂമിയിലെ പറ്റുദീപ്തയാക്കി മാറ്റുന്നത് സ്നേഹം ഒന്നു മാത്രമാണ്. സ്നേഹത്തിന്റെ അഭാവം നരകങ്ങളെ സൃഷ്ടിക്കുകയും ചെയ്യും. യേശുക്രിസ്തുവിന്റെ മനുഷ്യാവതാരം തന്നെ സ്നേഹത്തിന്റെ പ്രകടനമാണ്. അവതരിച്ച കർത്താവ് പിതാവാം ദൈവത്തോടുള്ള ബന്ധത്തെപ്പറ്റി അനുസ്മരിയ്ക്കുമ്പോൾ യേശു ചെയ്ത മഹാപുരോഹിത പ്രാർത്ഥനയിൽ പറയുന്നത് സ്നേഹത്തെക്കുറിച്ചാണ്. “നീ എന്നെ സ്നേഹിച്ചതുപോലെ അവരെയും സ്നേഹിക്കുവാനും, നമ്മുടെ സ്നേഹം അവരിൽ ആകുവാനും.....” (യോഹന്നാൻ 17:23). ബേതലഹേം കാലിത്തൊഴുത്തു മുതൽ കാൽവരി കുരിശുവരെയുള്ള യേശുവിന്റെ കാൽപ്പാടുകൾ നാം പിന്തുടർന്നാൽ കാണുന്നത് യേശുക്രിസ്തുവിന്റെ സ്നേഹമാണ്. എല്ലാ ആത്മികഫലങ്ങളുടെയും അടിസ്ഥാനമാണ് സ്നേഹം. സന്തോഷത്തോടുകൂടി തന്റെ ജീവനെ വയ്ക്കുന്നതിൽ വലിയ സ്നേഹമില്ല എന്ന് യേശു പഠിപ്പിച്ചു. ഈ സന്തോഷം നാം അനുഭവിക്കുകയും ആസ്വദിക്കുകയും ചെയ്യുമ്പോൾ നമ്മിലുണ്ടാകുന്ന പ്രതികരണം നിസ്സംഗതയോ നിഷ്ക്രിയതയോ ആയിരിയ്ക്കില്ല. സ്നേഹത്തിനു നമ്മുടെ ആരോഗ്യത്തെ സ്വാധീനിയ്ക്കാനും

ശക്തിപ്പെടുത്താനും കഴിയും. സ്നേഹം അളവില്ലാതെ നൽകുന്നതിൽകൂടി രോഗപ്രതിരോധശക്തി വർദ്ധിക്കുന്നതായും സ്നേഹം നിഷേധിയ്ക്കപ്പെടുമ്പോൾ രോഗത്തിന്റെ കടന്നാക്രമണം എളുപ്പത്തിൽ സംഭവിയ്ക്കുമെന്നും പരീക്ഷണ നിരീക്ഷണങ്ങളിൽ തെളിഞ്ഞിട്ടുണ്ട്. ചികിത്സാരംഗത്തു പ്രവർത്തിയ്ക്കുന്ന ഒരു ഡോക്ടറുടെ വെളിപ്പെടുത്തൽ “ചെറുകുടലിന് കാൻസർ ബാധിച്ച 19 വയസ്സുകാരിയായ ഒരു പെൺകുട്ടി സ്പോർട്ട്സിൽ അതീവ തൽപരയായിരുന്നു. ഒളിംപിക്സിൽ പങ്കെടുക്കണമെന്നതായിരുന്നു അവളുടെ അദമ്യമായ ആഗ്രഹം. സുപ്പർ സ്പെഷ്യാലിറ്റി ഹോസ്പിറ്റലിലെ ചികിത്സാ മൂറുകൾ ലഭിച്ചു. എന്നാൽ അതിലുപരി ചികിത്സിച്ച ഡോക്ടർമാരും നഴ്സുമാരും നൽകിയ അളവറ്റ സ്നേഹം പ്രതിരോധശേഷി വർദ്ധിപ്പിച്ചു. അവൾക്ക് പൂർണ്ണസൗഖ്യം ലഭിച്ചു എന്ന് ഡോക്ടർ സാക്ഷിയ്ക്കുന്നു. സ്നേഹം ശക്തമായ ഊർജ്ജമാണ്. നമ്മുടെ ഭാവനയ്ക്കും സങ്കല്പത്തിനും അതീതമായ ശക്തി സ്നേഹത്തിനുണ്ട്. സ്നേഹം നിറഞ്ഞ ജീവിതവും അനുഭവവും ഉള്ളവർ അതില്ലാത്തവരെക്കാൾ ദീർഘായുസ്സുള്ളവർ എന്ന് ശാസ്ത്രജ്ഞന്മാർ അംഗീകരിയ്ക്കുന്ന സത്യമാണ്. കാൻസർ, ഹൃദ്രോഗം തുടങ്ങിയ മാരകരോഗം പിടിപെട്ടവർപ്പോലും ജീവിതപങ്കാളിയുടെ സ്നേഹമുണ്ടായ പരിചരണത്താലും പെരുമാറ്റത്താലും കരുതലാലും രോഗത്തെ പ്രതിരോധിയ്ക്കുന്നു. ജ്ഞാനിയായ ശലോമോൻ പറയുന്നു. “ഉത്തമയായ ഭാര്യയെ കിട്ടുന്നവന് നന്മ ലഭിയ്ക്കുന്നു” എന്ന്. സ്നേഹം നിറഞ്ഞ ഹൃദയവും സ്നേഹപൂർണ്ണമായ അനുഭവവും ഉള്ളവരിൽ എൻഡോർഫിൻ എന്ന ഘടകം വർദ്ധിച്ചിരിയ്ക്കും. അത് ഉന്മേഷമുളവാക്കാനും വേദനയെ അതിജീവിയ്ക്കാനും ഉതകുമെന്ന് ശാസ്ത്രീയമായി തെളിഞ്ഞിരിയ്ക്കുന്നു. സ്നേഹം നിഷേധിയ്ക്കാത്ത അനുഭവം ആരോഗ്യത്തെ സാരമായി ബാധിയ്ക്കുന്നു. വിവാഹ മോചനത്തിന് ഒരുമ്പെടുന്നവരിൽ ഭൂരിഭാഗം പേർക്കും രക്തസമ്മർദ്ദം വർദ്ധിക്കുകയും ഹൃദയാഘാതത്തിന് അത് കാരണമായിത്തീരുകയും ചെയ്യുന്നതായും തെളിഞ്ഞിട്ടുണ്ട്. കുടുംബജീവിതത്തിൽ സ്നേഹത്തിന്റെ



വാക്കുകൾ ഉരുവിടുക, സ്നേഹത്തിന്റെ പ്രവർത്തികൾ ചെയ്യുക.

7. പരസ്പരം തോൽക്കുക :- “പരസ്പരം തോറ്റു തോറ്റ് വിജയിയ്ക്കുക” ഒരു വിവാഹത്തിന്റെ കേറ്റിംഗ് കാർഡിൽ രേഖപ്പെടുത്തിയ ഒരു വാചകം കുടുംബ ഭദ്രത നിലനിർത്തണമെങ്കിൽ തോറ്റു തോറ്റു വിജയിക്കണം. ക്ഷമിക്കുന്നതിൽ കൂടിയല്ല, ദീർഘമായി യാചിയ്ക്കുന്നതിൽ കൂടി വിജയം ലക്ഷ്യമാകണം. മറ്റുള്ളവരോടുള്ള ബന്ധത്തിൽ ഉലച്ചിൽ സംഭവിച്ചിരിയ്ക്കുന്നു. ഇന്ന് കുടുംബജീവിതത്തിലായും സമൂഹത്തിലായാലും ഓരോ വ്യക്തിയും ഓരോ ദ്വീപുകളായി മറ്റുള്ളവരിൽ നിന്ന് അന്യപ്പെട്ടുനിൽക്കുന്ന അനുഭവം (Alienation is the mark of our age) ഐശ്വര്യം എന്നത് നമ്മുടെ തലമുറയുടെ ശാപമായി മാറിയിരിയ്ക്കുന്നു. മനുഷ്യാവതാരം ചെയ്ത യേശു ക്രിസ്തു ദീർഘക്ഷമയുടെ മുർത്തിമദ്ഭാവമായിരുന്നു. തന്നെ വിമർശിച്ചവരോടും, എതിർത്തവരോടും, ക്രൂശിച്ചവരോടും ക്ഷമിക്കുകയും പൊറുക്കുകയും ചെയ്യുന്ന ക്രിസ്തു. ക്രിസ്തീയ ഭവനങ്ങളിൽ അക്ഷമ നിമിത്തം എത്രമാത്രം അനർത്ഥങ്ങളും അസ്വാസ്ഥ്യങ്ങളും സംഭവിച്ചുകൊണ്ടിരിയ്ക്കുന്നു.

മഹാഭാരത യുദ്ധത്തിൽ കൗരവ പാണ്ഡവ സേനകൾ അണിനിരന്നു നിൽക്കുമ്പോൾ കൃഷ്ണൻ തെളിയിക്കുന്ന തേരിൽ അർജ്ജുനൻ വിലുക്കുലച്ചുകൊണ്ട് അവിവേകത്തോടെ നിൽക്കുമ്പോൾ ആത്മവിശ്വാസം അതിരുകടന്നു പോകുന്നു. എതിർപക്ഷത്ത് യുദ്ധസന്നദ്ധരായി നിൽക്കുന്ന ഗുരുക്കന്മാരെയും ബന്ധുക്കളെയും കണ്ട് അർജ്ജുനനിൽ കൃപയും വിഷാദവും ഉണ്ടാകുന്നു. ബന്ധുക്കളെ കൊന്നിട്ട് രാജ്യവും സുഖവും വേണ്ട എന്ന് ഉറപ്പിച്ചു പറയുന്ന അർജ്ജുനൻ. എന്നാൽ രാജ്യധർമ്മവും നീതിശാസ്ത്രവും ഉപദേശിച്ചുകൊണ്ട് കൃഷ്ണൻ അർജ്ജുനനെ കൃത്യനിർവ്വഹണത്തിലാക്കുമ്പോൾ ഞാനെന്ന ഭാവവും വിവേകവും ഒരുമിച്ചു പോകയില്ല എന്ന് വ്യാസൻ സമർത്ഥിയ്ക്കുന്നു. ഏതുകാലത്തും മനസംഘർഷത്തിലകപ്പെട്ട് ഉഴലുന്ന സാധാരണ മനുഷ്യരുടെ പ്രതീകമാണ് അർജ്ജുനൻ. കുടുംബജീവിതത്തിൽ പലപ്പോഴും അർജ്ജുനൻമാരാകുന്ന അനുഭവം. പങ്കാളിയെ അറിയുവാനും അംഗീകരിയ്ക്കുവാനും കഴിയുമ്പോൾ ബുദ്ധിയും വിവേകവും വ്യത്യസ്തതയിലാകും. അന്യരെ അറിയുന്നതാണ് ബുദ്ധി. സ്വയം അറിയുന്നത് വിവേകം. സ്വയം അറിഞ്ഞെങ്കിൽ

മാത്രമേ പങ്കാളിയെ അറിയുവാൻ കഴിയൂ. അപ്പോൾ പ്രശ്നമില്ലാതെ നിൽക്കാൻ കഴിയൂ. ഐൻസ്റ്റയിന്റെ വാക്കുകൾ “വിവേകം സ്കൂളിൽ പഠിച്ചുനേടാൻ കഴിയില്ല, അത് ജീവിതകാലം മുഴുവൻ തേടിയാൽ മാത്രമേ കൈവരൂ.” പൊങ്ങച്ചം മൂലം ഏങ്ങിക്കരയാൻ കഴിയാതെയും അതി ഗൗരവം കാരണം ചിരിക്കാൻ കഴിയാതെയും വരുന്നത് വിവേകം ഇല്ലാത്തതിനാലാണ്. പലീൽജിബ്രാൻ. വിവേകപൂർണ്ണമായി പരസ്പരം അംഗീകരിക്കുകയും താണുകൊടുക്കുകയും ചെയ്യുന്ന അനുഭവം ഉണ്ടാകും. ദുർവ്വഹമായ യാതനയും വേദനയും അനുഭവപ്പെട്ടുകൊണ്ട് ക്രൂശിക്കപ്പെടുന്ന യേശു ക്രിസ്തു സ്വന്തം വേദനയെ വിസ്മരിച്ച് മറ്റുള്ളവർക്കുവേണ്ടി അതും തന്നെ വിശ്വസിക്കുന്നവർക്കായി പ്രാർത്ഥിക്കുകയും ക്ഷമിക്കുകയും ചെയ്യുമ്പോൾ തോൽക്കുകയല്ല വിജയിക്കുകയാണ് ചെയ്യുന്നത്.

8. മുൻവിധിയില്ലാത്ത അവസ്ഥ

വസ്തുതകൾ നേരാവണ്ണം മനസ്സിലാക്കുവാൻ ശ്രമിക്കാതെ അഭിപ്രായങ്ങളും തീരുമാനങ്ങളും രൂപീകരിക്കുന്നതാണ് മുൻവിധി. നാം പലപ്പോഴും മുൻവിധിക്ക് വിധേയരാകാറുണ്ട്. സാഹചര്യങ്ങൾ അതിനായി വഴിയൊരുക്കും. താൻമൂലം വലിയ അപകടം കുടുംബജീവിതത്തിലും വ്യക്തിജീവിതത്തിലും ഉണ്ടാകുന്നു. പലപ്പോഴും യാഥാർത്ഥ്യം ഗ്രഹിക്കാൻ കഴിയാതെ പോവുകയും നിഷ്കളങ്കർ കുറ്റവാളികളാവുകയും ചെയ്യുന്ന അനുഭവം. അജ്ഞതചെയ്താൽ സത്യത്തോടകറ്റി നിൽക്കുന്നതാണ് മുൻവിധി. “അജ്ഞതയുടെ സന്താനമാണ് മുൻവിധി”. അജ്ഞത മാറ്റിയെടുക്കാൻ എളുപ്പമാണ്. എന്നാൽ മുൻവിധി മാറ്റിയെടുക്കുക പ്രയാസം. പ്രത്യേകിച്ച് ശാര്യവഭാവമുള്ള വ്യക്തിയ്ക്ക് ഞാൻ പിടിച്ച മൂയലിന് കൊമ്പ് മുന്ന് എന്ന ചിന്ത നിലനിൽക്കുമ്പോൾ.

യേശുക്രിസ്തുവിനെ സ്വന്ത നഗരത്തിലുള്ളവർ, ചാർച്ചക്കാർ തിരസ്കരിക്കുന്നു. കുടുംബജീവിതത്തിൽ മാതാപിതാക്കൾ തമ്മിലും മക്കളും മാതാപിതാക്കളും തമ്മിലും തിരസ്കരിക്കപ്പെടുമ്പോൾ ഉണ്ടാകുന്ന വേദനകഠിനം. പൂച്ചവും പരിഹാസവും നേരിടുമ്പോൾ കുടുംബഭദ്രതയെക്കാൾ ശിഥിലത കൂടുതലായി തീരുന്നു. മഞ്ഞപ്പിത്തം ബാധിച്ച കണ്ണുകൊണ്ട് നോക്കുമ്പോൾ എല്ലാം മഞ്ഞയായിരിക്കുന്നതുപോലെ അസൂയ കടന്നുവരുമ്പോൾ ദുഷ്കരമായ അനുഭവം കുടുംബങ്ങളിൽ സംജാതമാകും. മുൻവിധിപോലെ നാം നിലനിന്നാൽ



യാഥാർത്ഥ്യം ഗ്രഹിക്കാൻ കഴിയാതെ വരും. കുടുംബജീവിതത്തിൽ മുൻവിധി രൂപപ്പെടാൻ പല ഘടകങ്ങളുമുണ്ട്. മുൻകാലാനുഭവങ്ങൾ സ്വാധീനിക്കാം. പറഞ്ഞുകേട്ടു രൂപപ്പെടുത്തിയ ധാരണകളാകാം. കേട്ടറിഞ്ഞ കാര്യങ്ങൾ ശരിയോ എന്ന് പരിശോധിയ്ക്കാൻ മിനക്കെ

അവാർഡുകൾ നൽകുന്നു

സെന്റ് സ്റ്റീഫൻസ് അനുഗ്രഹ അവാർഡ്
കുടുംബം :- ചെങ്ങന്നൂർ ഭദ്രാസനത്തിലെ അതിപുരാതന ദേവാലയങ്ങളിൽ ഒന്നായ സെന്റ് സ്റ്റീഫൻസ് ഓർത്തഡോക്സ് കത്തീഡ്രലിലെ പള്ളിഭാഗം യുവജനപ്രസ്ഥാനത്തിന്റെ പ്രവർത്തന മികവിന്റെ അംഗീകാരമായി കഴിഞ്ഞ വർഷം മികച്ച യൂണിറ്റിനുള്ള അവാർഡ് അന്താരാഷ്ട്ര തലത്തിൽ ഈ പ്രസ്ഥാനത്തിന് ലഭിക്കുകയുണ്ടായി. ഏറ്റവും മികച്ച യൂണിറ്റ് സെക്രട്ടറിയായി തെരഞ്ഞെടുത്തതും ഈ യൂണിറ്റിലെ തന്നെ സെക്രട്ടറിയെ ആയിരുന്നു. ഇതിനോടനുബന്ധിച്ച് കുടുംബം പള്ളിഭാഗം യുവജനപ്രസ്ഥാനത്തിലെ സീനിയേഴ്സ് ഫോറം ഈ യൂണിറ്റിനെ അനുമോദിക്കുകയും പ്രോത്സാഹനം നൽകുന്നതിനുമായി ഒരു വർഷത്തെ കർമ്മപരിപാടിക്ക് രൂപം നൽകുകയും ചെയ്തു. ഈ ആഘോഷപരിപാടി കൾക്ക് സമാപനം കുറിച്ചുകൊണ്ട് 2010 ജനുവരി 17-ാം തീയതി ഞായറാഴ്ച നടത്തപ്പെടുന്ന പ്രസ്തുത സമ്മേളനത്തിൽ ഓർത്തഡോക്സ് സഭയിലെ പ്രഗത്ഭരായ രണ്ട് അൽമായ നേതാക്കളെ അംഗീകരിക്കുന്നതിനും അവാർഡ് നൽകി ആദരിക്കുന്നതിനും തീരുമാനിച്ചിരിക്കുന്നു.

സെന്റ് സ്റ്റീഫൻസ് അനുഗ്രഹ അവാർഡ് :- യുവനപ്രസ്ഥാനത്തിൽ മുൻകാലങ്ങളിൽ പ്രവർത്തിച്ചിട്ടുള്ളവരും 40 വയസ്സിനു മുകളിലുള്ളവരും സഭയിലെ വിവിധ മേഖലകളിൽ സേവനം ചെയ്തു കൊണ്ടിരിക്കുന്നവരുമായ അൽമായ പ്രവർത്തകരിൽ നിന്നും തെരഞ്ഞെടുക്കുന്ന ഒരാൾക്ക്.

സെന്റ് സ്റ്റീഫൻസ് ജൂവൽ അവാർഡ് :- നമ്മുടെ യുവജനപ്രസ്ഥാനത്തിലൂടെ വിവിധ മേഖലകളിൽ പ്രവർത്തിച്ച് പ്രശോഭിച്ചവരിൽ പ്രഗത്ഭനായ ഒരാൾക്ക്.

ഈ അവാർഡുകളിലേക്ക് പരിഗണിക്കപ്പെടുവാൻ അർഹരാകാൻ താല്പര്യമുള്ളവർ 2009 ഡിസംബർ 31-ന് മുമ്പായി വിശദവിവരങ്ങൾ സ്വയം തയ്യാറാക്കിയ നോമിനേഷൻ (സാമൂഹിക, സാംസ്കാരിക, സാമുദായിക, വിദ്യാഭ്യാസ മേഖലകളിൽ) പ്രസ്ഥാനം പ്രസിഡന്റിനോ അവാർഡ് കമ്മിറ്റി ചെയർമാനോ അയച്ചുകൊടുക്കേണ്ടതാണ്.

ടാതെ ആ ധാരണ നിലനിർത്തുമ്പോൾ അത് പിന്നീടുള്ള അഭിപ്രായങ്ങളെയും തീരുമാനങ്ങളെയും സ്വാധീനിക്കും. ഒരു പ്രസിദ്ധചിന്തകന്റെ അഭിപ്രായത്തിൽ “നമ്മുടെ മുൻവിധിയെ വാതിലിൽ കുടി ബാക്കി വിട്ടാൽ അത് ജനാലുവഴി കടന്നുവരും.” വസ്തുതകൾ ശരിയായി മനസ്സിലാക്കാനുള്ള തുറന്ന മനസ്സും വിനയത്തിന്റെ സമീപനവും കുടുംബാന്തരീക്ഷം സന്തോഷകരമാക്കും. സ്വന്തം അഭിപ്രായത്തിന് പ്രാമുഖ്യം നൽകുന്നതിനെക്കാൾ പങ്കാളിയുടെ വാക്കിനും സത്യത്തിനും വിധേയമാകുന്ന സമീപനം പിന്തുടരണം.

കുടുംബഭദ്രതാ വർഷമായി 2009 ആചരിക്കുമ്പോൾ, കൂടുമ്പോൾ കമ്പമാകുന്ന അനുഭവമല്ല കൂടുമ്പോൾ ഇമ്പമാകുന്ന അവസ്ഥ നമ്മുടെ ഭവനങ്ങളിൽ നിലനിൽക്കട്ടെ. ശൈഥില്യം നീക്കി ഭദ്രതയുള്ള കെട്ടുറപ്പുള്ള കുടുംബജീവിതം നമുക്ക് നയിക്കാം. ♦

അർദ്ധദിന സമ്മേളനം



ചെങ്ങന്നൂർ ഭദ്രാസന രജത ജൂബിലി ആഘോഷങ്ങളുടെ ഭാഗമായി പന്തളം കുരമ്പാല സെന്റ് തോമസ് ഓർത്തഡോക്സ് വലിയപള്ളി M.G.O.C.S.M ന്റെ ആഭിമുഖ്യത്തിൽ ഭദ്രാസനത്തിലെ എല്ലാ യൂണിറ്റുകളെയും ഏകോപിപ്പിച്ചുകൊണ്ട് അർദ്ധദിന സമ്മേളനം നടത്തപ്പെട്ടു. പ്രസ്ഥാനം യൂണിറ്റ് പ്രസിഡന്റ് ഫാ. പി. കെ. കോശിയുടെ മഹനീയ അദ്ധ്യക്ഷതയിൽ കൂടിയ സമ്മേളനത്തിൽ ബഹു. റിട്ട. പ്ന ഹൈക്കോടതി ചീഫ് ജസ്റ്റീസ് ബഞ്ചമിൻ കോശി ഉദ്ഘാടനം ചെയ്യുകയും ശ്രീ. കെ. കെ. ഷാജു M.L.A മുഖ്യപ്രഭാഷണം നടത്തുകയും ചെയ്തു. വിദ്യാർത്ഥി പ്രസ്ഥാനം ഭദ്രാസന കോ-ഓർഡിനേറ്റർ ശ്രീ. പി. എം. ശമുവേൽ ആശംസകളർപ്പിച്ചു. തുടർന്ന് വിദ്യാർത്ഥി പ്രസ്ഥാനം സീനിയർ മെമ്പറും, ചീഫ് ജസ്റ്റീസുമായിരുന്ന ശ്രീ. ബഞ്ചമിൻ കോശി “Hope your Better future” എന്ന വിഷയത്തെ ആസ്പദമാക്കി ക്ലാസ് നയിച്ചു. ലിജോ രാജു, നിഷ എം. ശാമുവേൽ എന്നിവർ പ്രസംഗിച്ചു.



മെത്രാസനത്തിൽ നിന്നുള്ള അറിയിപ്പുകൾ

ബഹു. വികാരി അച്ചന്മാർക്കും, ഇടവക ജനങ്ങൾക്കും, ജൂബിലി എക്സിക്യൂട്ടീവ് കമ്മിറ്റിയുടെ ആലോചനയോടെ അഭിവന്ദ്യ തിരുമേനിയുടെ നിർദ്ദേശപ്രകാരം അറിയിക്കുന്നത്.

ഫെബ്രുവരി 14-ാം തീയതി വി. കുർബ്ബാനയ്ക്കു ശേഷം യുവജനപ്രസ്ഥാനാംഗങ്ങൾ ഭദ്രാസനത്തിലെ എല്ലാ പള്ളികളിലേക്കും ജൂബിലി വിളംബര ജാഥ നടത്തുന്നതാണ്. ബഹുമാനപ്പെട്ട വികാരിമാരും, ഇടവകാംഗങ്ങളും യഥാചിതം അവരെ സ്വീകരിക്കണം. വിശദമായ വിവരങ്ങൾ യുവജനപ്രസ്ഥാനം പ്രവർത്തകർ അറിയിക്കുന്നതാണ്.

ഫെബ്രുവരി 21-ാം തീയതി പത്തനംതിട്ട ബേസിൽ അരമനയിൽ നിന്നുള്ള ഛായാചിത്ര ഘോഷയാത്ര, നിരണം വലിയപള്ളിയിൽ നിന്നുള്ള ദീപശിഖാ റാലി, കോട്ടയം കാതോലിക്കേറ്റ് അരമനയിൽ നിന്നുള്ള കാതോലിക്കേറ്റ് പതാക ഘോഷയാത്ര എന്നിവയിൽ സംബന്ധിക്കേണ്ട ഇടവകാംഗങ്ങൾ കൂത്യം 1 മണിക്ക് ടി സ്ഥലങ്ങളിൽ എത്തുകയും, ഘോഷയാത്രകൾ കൂത്യം 5 മണിക്ക് പുത്തൻകാവ് സെന്റ് മേരീസ് കത്തീഡ്രൽ, ചെങ്ങന്നൂർ സെന്റ് ഇഗ്നേഷ്യസ് കത്തീഡ്രൽ, ഉമയാറ്റുകര സെന്റ് തോമസ് വലിയപള്ളി എന്നീ പള്ളികളിൽ വന്നു ചേരേണ്ടതും അവിടെ നിന്നും യാത്ര ആരംഭിച്ച് കൂത്യം 5.30 ന് ബഥേൽ അരമന അങ്കണത്തിൽ എത്തിച്ചേരേണ്ടതുമാണ്.

കോട്ടയത്തു നിന്നുള്ള കാതോലിക്കേറ്റ് പതാക ഘോഷയാത്ര, ബേസിൽ അരമനയിൽ നിന്നുള്ള ഛായാചിത്ര ഘോഷയാത്ര, നിരണം വലിയപള്ളിയിൽ നിന്നുള്ള ദീപശിഖാ റാലി എന്നീ

ക്രമത്തിലായിരിക്കണം ബഥേൽ അരമന അങ്കണത്തിലേക്ക് പ്രവേശിക്കേണ്ടത്.

3 ഘോഷയാത്രകളിലും 25 യുവജനപ്രസ്ഥാനാംഗങ്ങൾ വീതം ബൈക്കുകളിൽ ഘോഷയാത്ര കളുടെ മുമ്പിൽ പോകേണ്ടതാണ്.

ഫെബ്രുവരി 27-ാം തീയതി ശനിയാഴ്ച രാവിലെ ബഥേൽ അരമന അങ്കണത്തിൽ Con-Celebration (സമൂഹബലി) നടക്കുന്നതിനാൽ അന്നേദിവസം ഇടവക പള്ളികളിൽ വി. കുർബ്ബാന ക്രമീകരിക്കരുത്.

ഫെബ്രുവരി 28-ാം തീയതി ഞായറാഴ്ച കൂത്യം 2 മണിക്ക് ചെങ്ങന്നൂർ ക്രിസ്ത്യൻ കോളേജ് ജംഗ്ഷനിൽ നിന്ന് ജൂബിലി റാലി ആരംഭിക്കുന്നതിനാൽ കൂത്യം 1.30 ന് ബഹു. വികാരിമാർ പള്ളിയിൽ നിന്നുള്ള വിശ്വാസികളെയും കുട്ടികളെയും ബാനറിന്റെ കീഴിൽ അണി നിരക്കണം. 10 മുത്തുക്കുടകൾ, ഒരു വലിയ സ്വർണ്ണ or വെള്ളിക്കുരിശ് എന്നിവ കൂടി ഓരോ പള്ളിയിൽ നിന്നും കൊണ്ടുവരേണ്ടതാണ്.

ഘോഷയാത്രയിൽ സംബന്ധിക്കുന്നവർ വെള്ള വസ്ത്രങ്ങൾ ധരിക്കേണ്ടതാണ്.

5 ഡിസ്ട്രിക്റ്റിൽ നിന്നും തെരഞ്ഞെടുക്കപ്പെട്ട 5 യുവജനപ്രസ്ഥാനം അംഗങ്ങൾ വീതം (25 പേർ) ജൂബിലി ഘോഷയാത്രയുടെ മുമ്പിൽ പോകേണ്ടതാണ്.

ഫ്ളോട്ടുകൾ, കലാരൂപങ്ങൾ എന്നിവ ക്രമീകരിക്കുന്ന എങ്കിൽ ഫെബ്രുവരി 10 നു മുമ്പായി വിശദവിവരങ്ങൾ ജൂബിലി ആഫീസിൽ അറിയിച്ചിരിക്കണം.

കൺവൻഷൻ യോഗങ്ങൾക്കു ശേഷം ഭദ്രാസനത്തിന്റെ വിവിധ ഭാഗങ്ങളിലേക്ക് വാഹനങ്ങൾ ക്രമീകരിക്കണമെങ്കിൽ ആ വിവരം ബഹു. വികാരിമാർ അറിയിക്കേണ്ടതാണ്. ഏകദേശം എത്ര ആളുകൾ ഉണ്ടെന്നുള്ള വിവരവും അറിയിക്കണം.

കൺവൻഷൻ യോഗങ്ങൾ, ജൂബിലി സമ്മേളനം ഇവ നടക്കുന്ന അവസരങ്ങളിൽ Sky Jewellery യുടെ Ground ൽ വാഹനങ്ങൾ പാർക്ക് ചെയ്യാവുന്നതാണ്. ജൂബിലി റാലി ആരം

ജൂബിലി പരിപാടികൾ - ഒരു നോട്ടത്തിൽ

2010 ഫെബ്രുവരി 14 ഞായർ : 11 a.m

ജൂബിലി വിളംബര ജാഥ (യുവനപ്രസ്ഥാനത്തിന്റെ ആഭിമുഖ്യത്തിൽ)

2010 ഫെബ്രുവരി 21 ഞായർ : 2 p.m.

കാതോലിക്കേറ്റ് പതാക - ഛായാ ചിത്ര-ദീപശിഖ ഘോഷയാത്ര (കോട്ടയം, പത്തനംതിട്ട, നിരണം എന്നിവിടങ്ങളിൽ നിന്ന്)

2010 ഫെബ്രുവരി 24 ബുധൻ : 5.30 p.m.

തൃതീയ ഭദ്രാസന കൺവൻഷൻ ആരംഭം

2010 ഫെബ്രുവരി 25 വ്യാഴം : 10 a.m - 12 noon

നിരണം-തുമ്പമൺ-മാവേലിക്കര-ചെങ്ങന്നൂർ ഭദ്രാസന വൈദിക സമ്മേളനം

6 p.m. കൺവൻഷൻ യോഗം

2010 ഫെബ്രുവരി 26 വെള്ളി : 9.30 a.m - 1 p.m.

ഭദ്രാസന കുടുംബ സംഗമം & ധ്യാനം

6 p.m. കൺവൻഷൻ യോഗം

2010 ഫെബ്രുവരി 27 ശനി : 7 a.m സമൂഹബലി

10 a.m ആദ്ധ്യാത്മിക സംഘടനാ ജൂബിലി സമ്മേളനവും,

മുൻ പ്രവർത്തകരെ ആദരിക്കലും

2010 ഫെബ്രുവരി 28 ഞായർ : 2 p.m ജൂബിലി ഘോഷയാത്ര

4 p.m ജൂബിലി സമാപന സമ്മേളനം



ഭിക്ഷുന്നതിന് മുമ്പ്, വാഹനങ്ങളിൽ വരുന്ന ഇടവകാംഗങ്ങൾ അവരവരുടെ വാഹനങ്ങൾ ക്രിസ്ത്യൻ കോളേജ് ഗ്രൗണ്ടിൽ പാർക്ക് ചെയ്യേണ്ടതാണ്.

ജൂബിലി സംബന്ധമായുള്ള വിശദീകരണങ്ങൾ ബഹു. വികാരി അച്ചന്മാർ ആരാധനയ്ക്കു ശേഷം പള്ളിയിൽ പ്രസ്താവിക്കേണ്ടതും, എല്ലാ ആളുകളുടെയും പങ്കാളിത്വം ഉറപ്പു വരുത്തേണ്ടതുമാണ്.

ജൂബിലി ചെലവിലേക്കായി, ഇടവകകളിൽ നൽകിയിട്ടുള്ള ജൂബിലി കവറുകൾ ടാർജറ്റ് പൂർത്തീകരിച്ച് ഇടവക മെത്രാപ്പോലീത്തായുടെ കൽപ്പനയിൽ നിർദ്ദേശിച്ചുള്ള തുക ജനുവരി 15-ാം തീയതി ഭദ്രാസന ആഫീസിൽ ഏൽപ്പിക്കേണ്ടതാണ്.

ഭദ്രാസന രജത ജൂബിലിയും, കൺവൻഷൻ യോഗങ്ങളും വൻ വിജയമാക്കിത്തീർക്കുവാൻ ഭദ്രാസനത്തിലെ ആബാലവ്യഭം ജനങ്ങളും ഒരുമിച്ച് സഹകരിച്ച് പ്രവർത്തിക്കണമെന്ന് സ്നേഹപൂർവ്വം അറിയിക്കുന്നു.

പുതുവത്സരാശംസകളോടെ

ഫാ. മാത്യു വർഗ്ഗീസ് പുളിമുട്ടിൽ
(ഭദ്രാസന സെക്രട്ടറി)

ആദരാഞ്ജലികൾ



കുരമ്പാല വെള്ളഞ്ചേരിൽ ശങ്കരത്തിൽ വി. ഐ. ഇടിക്കുളയുടെ ഭാര്യയും ബഥേൽ പത്രിക എഡിറ്റോറിയൽ ബോർഡ് അംഗം ഫാ. വിൽസൺ ശങ്കരത്തിലിന്റെ മാതാവുമായ ചിന്നമ്മ ഇടിക്കുള നിര്യാതയായി. സംസ്കാരം കുരമ്പാല സെന്റ് തോമസ് വലിയ പള്ളിയിൽ നടത്തി. ഭവനത്തിലെ ശുശ്രൂഷകൾക്ക് അഭി. തോമസ് മാർ അത്താനാസിയോസ് മെത്രാപ്പോലീത്താ, അഭി. യൂഹാനോൻ മാർ പോളിക്കാർപ്പോസ് മെത്രാപ്പോലീത്തായും കാർമ്മികത്വം വഹിച്ചു. ദൈവാലയത്തിലെ ശുശ്രൂഷകൾക്ക് അഭി. ഡോ. സഖറിയ മാർ തെയോഫിലോസ് മെത്രാപ്പോലീത്തായും, അഭി. ഡോ. യൂഹാനോൻ മാർ ക്രിസോസ്റ്റമോസ് മെത്രാപ്പോലീത്തായും പ്രധാന കാർമ്മികത്വം വഹിച്ചു.

മക്കൾ : പീറ്റർ പി. ബേബി, തോമസ് മാത്യു, വി. ഐ. ജോർജ്ജുകുട്ടി, വി. ഐ. ജോൺസൺ, വി. ഐ. സോളമൻ, ഷാജി ഇടിക്കുള, മേരിക്കുട്ടി, ശാന്തമ്മ, റോസമ്മ, ശോഭിമോൾ, ഫാ. വിൽസൺ ശങ്കരത്തിൽ

മരുമക്കൾ : ശാന്തമ്മ പീറ്റർ, റോസമ്മ തോമസ്, മേരിക്കുട്ടി ജോർജ്ജ്, സുസമ്മ ജോൺസൺ, ബിനി സോളമൻ, ഷൈനി ഷാജി, ജോർജ്ജ് പാപ്പൻ, വി. ജി. ജോസഫ്, ജോസ് തോമസ്, എൻ. സി. ഇടിക്കുള, അജിതാ വിൽസൺ. പരേതന്മാവിന് ബഥേൽ പത്രികയുടെ ആദരാഞ്ജലികൾ.

ബാലസമാജം അർദ്ധദിന സമ്മേളനങ്ങൾ

ചെങ്ങന്നൂർ ഡിസ്ട്രിക്ട് : മുളക്കുഴ സെന്റ് മേരീസ് പള്ളിയിൽ വെച്ചു നടന്നു. ഭദ്രാസന വൈസ് പ്രസിഡന്റ് റവ. ഫാ. സ്റ്റീഫൻ വർഗ്ഗീസ് അദ്ധ്യക്ഷത വഹിച്ച യോഗത്തിൽ ഇടവക വികാരി ഫാ. ഗീവർഗീസ് കോശി ഉദ്ഘാടനം നിർവ്വഹിച്ചു. റവ. ഫാ. ബിജു റ്റി. മാത്യു ക്ലാസ് നയിച്ചു. മുൻ ഡിസ്ട്രിക്ട് ഓർഗനൈസർ ബിജോയ് ബാബു ഗാനം ആലപിച്ചു. ഡീക്കൺ ഷിബു, സിബി മാത്യു, കുമാരി അലീനാ സുസൻ സാബു തുടങ്ങിയവർ ആശംസകളർപ്പിച്ചു. ഡിസ്ട്രിക്ട് ഓർഗനൈസർ ലിക്സ്ൺ ചാക്കോ നന്ദി അർപ്പിച്ചു.

ഉമയാറ്റുകര ഡിസ്ട്രിക്ട് : ഉമയാറ്റുകര സെന്റ് തോമസ് പള്ളിയിൽ വെച്ചു നടന്നു. സിനോ പി. ബാബു അദ്ധ്യക്ഷത വഹിച്ച യോഗം കുമാരി ഹെലന ഐപ്പ് ഉദ്ഘാടനം ചെയ്തു. ശ്രീ. സിബി മാത്യു വർഗ്ഗീസ് സംഗീതത്തെക്കുറിച്ച് ക്ലാസ് നയിച്ചു. റവ. ഫാ. ഐപ്പ് പി. സാം, റവ. ഫാ. സ്റ്റീഫൻ വർഗ്ഗീസ് മുതലായവർ ആശംസകൾ അറിയിച്ചു. ഡിസ്ട്രിക്ട് ഓർഗനൈസർ റീജാ ഹന്നാ ജോസഫ് നന്ദി അർപ്പിച്ചു.

പന്തളം ഡിസ്ട്രിക്ട് : പടനിലം സെന്റ് തോമസ് പള്ളിയിൽ വെച്ചു നടന്നു. വികാരി റവ. ഫാ. തോമസ് മുട്ടുവേലി ഉദ്ഘാടനം ചെയ്ത യോഗത്തിൽ റവ. ഫാ. സ്റ്റീഫൻ വർഗ്ഗീസ് അദ്ധ്യക്ഷത

വഹിച്ചു. ബാലസമാജം കേന്ദ്ര ജനറൽ സെക്രട്ടറി റവ. ഫാ. മത്തായി കുുന്നിൽ ആശംസകൾ അർപ്പിച്ചു. ശ്രീ. തോമസ് നീലാർമാം ക്ലാസ് നയിച്ചു. ഡിസ്ട്രിക്ട് ഓർഗനൈസർ റിജോഷ ഫിലിപ്പ് നന്ദി അറിയിച്ചു.

പുത്തൻകാവ് ഡിസ്ട്രിക്ട് : കുർത്തമല സെന്റ് ജോൺസ് ചാപ്പലിൽ വെച്ചു നടന്നു. വികാരി റവ. ഫാ. പി. വി. ജോൺ ഉദ്ഘാടനം കർമ്മം നിറവേറ്റി. ജിൻസു റിച്ചു സാജൻ അദ്ധ്യക്ഷത വഹിച്ചു. റവ. ഫാ. ഏബ്രഹാം കോശി, സുജാ റോയി, ചിൽസ് തോമസ്, മോൾസി വർഗ്ഗീസ് എന്നിവർ ആശംസകൾ അറിയിച്ചു. അഡ്വ. വർഗ്ഗീസ് അലക്സ് (കായംകുളം) ക്ലാസ് നയിച്ചു. 50 പേർ പങ്കെടുത്ത യോഗത്തിൽ ഡിസ്ട്രിക്ട് ഓർഗനൈസർ റിനോ കെ. വർഗ്ഗീസ് കൃതജ്ഞത അറിയിച്ചു.

ഇടവങ്കാട് ഡിസ്ട്രിക്ട് : ആലാ സെന്റ് ജോർജ്ജ് പള്ളിയിൽ വെച്ച് നടത്തപ്പെട്ടു. വികാരി റവ. ഫാ. സുനിൽ ജോസഫ് ഉദ്ഘാടനം നിറവേറ്റി റവ. ഫാ. രാജൻ വർഗ്ഗീസ് അദ്ധ്യക്ഷത വഹിച്ചു. റവ. ഫാ. കോരൂത് ചെറിയാൻ ക്ലാസ് നയിച്ചു. റവ. ഫാ. സ്റ്റീഫൻ വർഗ്ഗീസ്, സുജാ റോയി എന്നിവർ ആശംസകൾ അറിയിച്ചു. ഡിസ്ട്രിക്ട് ഓർഗനൈസർ ശ്രീമതി ജോമോൾ ജോളി കൃതജ്ഞത അർപ്പിച്ചു.



യുവവേദി

പ്രിയ സുഹൃത്തുക്കളേ,

ഭദ്രാസനതല കലാമത്സരം 2009 ഡിസംബർ 13-ാം തീയതി ഞായറാഴ്ച ഉച്ചയ്ക്ക് 1 മണിക്ക് ബഥേൽ അരമനയിൽ വെച്ച് നടന്നു. റവ. ഫാ. ഐപ്പി പി. സാം ഉദ്ഘാടനം നിർവ്വഹിച്ചു. വിജയികൾക്ക് റവ. ഫാ. തോമസ് അമയിൽ സമ്മാനദാനം നടത്തി. കലാമത്സരത്തിൽ വിജയികളായ വരുടെ പേരുകൾ താഴെ ചേർക്കുന്നു.

ലളിതഗാനം ആൺകുട്ടികൾ 1. ഷിജു കുര്യൻ, സെന്റ് മേരീസ് ആറാട്ടുപുഴ 2. രഞ്ജു സാം, എം. ജി. എം. തോട്ടപ്പുഴ **പെൺകുട്ടികൾ** 1.ആതിരാ മറിയം, സെന്റ് തോമസ് പുത്തൻകാവ് 2. രോധാ സാമുവേൽ, സെന്റ് മേരീസ് ഇടനാട് **പ്രസംഗം ആൺകുട്ടികൾ** 1. പ്രവീൺ മാത്യു, എം. ജി. എം. തോട്ടപ്പുഴ, 2. സാംസൺ വർഗീസ്, സെന്റ് സ്റ്റീഫൻസ് പള്ളിഭാഗം. **പെൺകുട്ടികൾ** 1. മെർലിൻ റ്റി. മാത്യു, സെന്റ് തോമസ്, പുത്തൻകാവ്, 2. ബിൻസി കെ. ബി., സെന്റ് മേരീസ് ഉള്ളന്നൂർ. **സമൂഹഗാനം** 1. ജിബി ആനി & പാർട്ടി, സെന്റ് മേരീസ് ഇടനാട് 2. സുജാ ബാബു & പാർട്ടി, സെന്റ് ഏലിയാസ് ബുധനൂർ **സോപകരണ സമൂഹഗാനം** 1. ജിം ജോസഫ് & പാർട്ടി, സെന്റ് മേരീസ് ഇടനാട് 2. ടോണി റ്റി. മാത്യു & പാർട്ടി, മാർ ബർസൗമ ആറ്റുവ, **കീ ബോർഡ്** 1. അരുൺ ജോർജ്ജ്, സെന്റ് സ്റ്റീഫൻസ് പള്ളിഭാഗം 2. സുധീഷ് Z കോശി സെന്റ് തോമസ് പുത്തൻകാവ് **കഥാ രചന**

1. സവിതാ സണ്ണി, സെന്റ് ഏലിയാസ് ബുധനൂർ
2. എലിസബേത്ത് സാമുവേൽ, സെന്റ് ഏലിയാസ് ബുധനൂർ **കവിതാ രചന** 1. ബിൻസി കെ. ബി., സെന്റ് മേരീസ് ഉള്ളന്നൂർ 2. പ്രിയ ആനി ഹോളി ഇന്നസെന്റ്സ് മെഴുവേലി **ചിത്ര രചന** 1. ബെന്നി വർഗ്ഗീസ്, എം. പി. എം. ഇടവങ്കാട് 2. അലക്സാണ്ടർ ജോർജ്ജ്, സെന്റ് ഇഗ്നേഷ്യസ് ചെങ്ങന്നൂർ **ഉപന്യാസം** 1. ബിൻസി കെ. ബി., സെന്റ് മേരീസ് ഉള്ളന്നൂർ 2. ബിനു സക്കറിയോ സെന്റ് മേരീസ് ഉള്ളന്നൂർ **കിസ്** 1. ബ്ലസ്സൺ മാത്യു, സഞ്ചു ജോൺ, സെന്റ് മേരീസ് ഇടനാട് 2. ജോൺ മാത്യു, സെന്റ് മേരീസ് പേരിശ്ശേരി **സ്ക്രിംഗ് ഇൻസ്ക്രൈമറ്റ്** 1.അരുൺ ജോർജ്ജ്, സെന്റ് സ്റ്റീഫൻസ് പള്ളിഭാഗം 2. അലൻ ജോസഫ് സെന്റ് തോമസ് മാന്തളിർ **മാർഗ്ഗംകളി** 1. ജിം ജോസഫ് & പാർട്ടി, സെന്റ് മേരീസ് ഇടനാട് 2. ജിഷ്മാ മറിയം & പാർട്ടി, സെന്റ് ഇഗ്നേഷ്യസ് ചെങ്ങന്നൂർ **പരിചമുട്ട് കളി** 1. ജിം ജോസഫ് & പാർട്ടി, സെന്റ് മേരീസ് ഇടനാട് യൂണിറ്റ് തലത്തിൽ ഇടനാട് സെന്റ് മേരീസ് യുവനപ്രസ്ഥാനം ഒന്നാം സ്ഥാനവും, ഉള്ളന്നൂർ സെന്റ് മേരീസ് യുവജനപ്രസ്ഥാനം രണ്ടാം സ്ഥാനവും നേടി. ഡിസ്ട്രിക്ട് തലത്തിൽ പുത്തൻകാവ് ഡിസ്ട്രിക്റ്റ് ഒന്നാം സ്ഥാനം കരസ്ഥമാക്കി. വിജയികൾക്ക് ആശംസകൾ നേരുന്നു. നിരന്തരം പ്രസ്ഥാനത്തിനുവേണ്ടി പ്രാർത്ഥിക്കണമെന്ന് അപേക്ഷിച്ചുകൊണ്ട് നിർത്തുന്നു.

എന്ന്, സ്നേഹപൂർവ്വം
സിബി മത്തായി

വൈദിക മിഷൻ

കൂടൽ : ചെങ്ങന്നൂർ മാർ പീലക്സിനോസ് വൈദികമിഷന്റെ നേതൃത്വത്തിൽ ഈ മാസം 11, 12, 13 തീയതികളിൽ കൂടൽ സെന്റ് മേരീസ് ഇടവകയിൽ വച്ച് നടന്നു. കൊല്ലം ഭദ്രാസന മെത്രാപ്പോലീത്ത അഭിവന്ദ്യ സഖറിയാ മാർ അന്തോണിയോസ് കൺവൻഷൻ ഉദ്ഘാടനം ചെയ്തു. വിവിധ ദിവസങ്ങളിൽ ഫാ. മാത്യു വർഗീസ്, ഫാ. ബിജു റ്റി. മാത്യു, ഫാ. തോമസ് പി. നൈനാൻ, ഫാ. മത്തായി കുനിൽ, ഫാ. കെ. ഒ. തോമസ് എന്നിവർ വചനശുശ്രൂഷയ്ക്കും, ഗാനശുശ്രൂഷയ്ക്കും നേതൃത്വം നൽകി.

പാലക്കാട് : പാലക്കാട് സെ. മേരീസ് ഇടവകയിൽ ഈ മാസം 18, 19, 20 എന്നീ തീയതികളിൽ മാർ പീലക്സിനോസ് വൈദിക മിഷന്റെ നേതൃത്വത്തിൽ കൺവൻഷൻ യോഗങ്ങൾ നടക്കും.

പരിശുദ്ധാത്മാവിനോടുള്ള പ്രാർത്ഥന

പരിശുദ്ധാത്മാവെ എനിക്ക് എല്ലാം വെളിപ്പെടുത്തുകയും എനിക്ക് ഭാവി കാണിച്ച് തരികയും എന്നോട് മറ്റുള്ളവർ ചെയ്യുന്നതെല്ലാം ക്ഷമിക്കുവാനും മറക്കുവാനും കഴിവു തരുന്ന ദൈവിക ദാനം തരികയും ചെയ്യുന്നവനും എന്റെ ജീവിതത്തിൽ എല്ലാ ദൈവിക ചിന്തകളിൽ ഉള്ളവനുമായ അങ്ങയ്ക്ക് ഞാൻ നന്ദി പറയുന്നു. എത്ര വലിയ ഭൗതിക ആഗ്രഹങ്ങൾ എന്നിലുണ്ടായാലും ഒരു നിമിഷംപോലും അങ്ങയിൽ നിന്ന് അകലുവാനോ വേർപെടുവാനോ ഞാൻ ആഗ്രഹിക്കുന്നില്ല എന്നു ഞാൻ തീർത്തു പറയുന്നു. നിത്യമഹത്വത്തിൽ അങ്ങയോടുകൂടെയായിരിക്കുവാൻ ഞാൻ ആഗ്രഹിക്കുന്നു. ദൈവത്തിന് വിധേയപ്പെട്ടുകൊണ്ട് ഞാൻ അങ്ങയോട് ചേർന്നിരിക്കുന്നു.

ഷിഫാ മറിയം ഏബ്രഹാം, പ്ലാവിനാൽ, ഓതാ

ADV.



ഭരാംശ പദ്ധതി

ഇടനാട് സെന്റ് ജേരീസ്

1665. ശ്രീമതി. ഏലിക്കുട്ടി ജോർജ്ജ്, തുണ്ടിയിൽ ഹൗസ്, (1666) ശ്രീ. കെ. ഐ. ജോർജ്ജ്, കുന്നപ്പുഴ ജോർജ്ജ് വില്ല, 1667. ശ്രീ. വി.സി. രാജൻ, വടക്കേൽ ഹൗസ്, 1668. ശ്രീമതി. ഏലിയാമ്മ ഇപ്പൻ, പൂവൻതറ ഹൗസ്, 1669. ശ്രീമതി. മേരിക്കുട്ടി മത്തായി, മായലിൽ, 1670. ശ്രീ. റ്റി. ഐ. ജോസ്, തയ്യിൽ, 1671. ശ്രീ. ഫിലിപ്പോസ്, നഞ്ചാർ പടിയിൽ, 1672. ശ്രീ. റ്റി. റ്റി. ജോർജ്ജ് വർഗീസ്, തയ്യിൽ ഹൗസ്, 1673. ശ്രീ. റ്റി. എം. ജോർജ്ജ്, തയ്യിൽ, 1674. ശ്രീ. പി.വി. മത്തായി, വെങ്ങാലിൽ, 1675. ശ്രീ. സാം സഖറിയ, തയ്യിൽ, 1676. ശ്രീ. വി. സി. വർഗീസ്, വടക്കേൽ, 1677. ശ്രീ. കെ. വി. വർഗീസ്, കടമാട്ട്, 1678. ശ്രീ. കെ. ഐ. യോഹന്നാൻ, കടമാട്ട്, 1679. ശ്രീ. റ്റി. കെ. തങ്കച്ചൻ, തയ്യിൽ തട്ടാരേത്ത്, 1680. ശ്രീ. എബ്രഹാം. കെ. ജോൺ, കല്ലുഴത്തിൽ, 1681. ശ്രീ. വർഗീസ്. കെ. ജോൺ, കല്ലുഴത്തിൽ, 1682. ശ്രീ. ഉമ്മൻ ചാക്കോ, ഈട്ടു പാറയിൽ, 1683. ശ്രീ. റ്റി. കെ. വർഗീസ്, തയ്യിൽ ഒലിവ് മൗണ്ട്, 1684. ശ്രീ. വി.ജി. വർഗീസ്, വടക്കേൽ ഷിബി വില്ല, 1685. ശ്രീ. റ്റി. ഐ. ജോർജ്ജ്, തയ്യിൽ ഗ്രേസ് വില്ല, 1686. ശ്രീ. വി. സി. മത്തായി, വേങ്ങയിൽ ലൗഡേലി, 1687. ശ്രീ. എം. എസ്. വർഗീസ്, തട്ടായേത്ത്, 1688. ശ്രീ. ജോസ്. പി.എസ്, തട്ടായേത്ത്, 1689. ശ്രീമതി. മേരിക്കുട്ടി സണ്ണി, എട്ടുപറയിൽ, 1690. ശ്രീമതി. പൊന്നമ്മ വർഗീസ്, എട്ടുപറയിൽ, 1691. ശ്രീമതി. അന്നമ്മ ജോർജ്ജ്, മായലിൽ, 1692. ശ്രീ. കെ. ഐ. മാത്യു, കുന്നിൽ, 1693. ശ്രീ. എ. വി. മത്തായി, എട്ടു പറയിൽ, 1694. ശ്രീമതി. ഏലിയാമ്മ ചെറിയാൻ, കുന്നിൽ, 1695. ശ്രീമതി. തങ്കമ്മ വർഗീസ്, എട്ടുപറയിൽ, 1696. ശ്രീ. തോമസ്. എം. സി. മായലിൽ, 1697. ശ്രീ. കെ. ഐ. മോഹൻ, കുന്നപ്പുഴ, 1698. ശ്രീ. എം.ജി. അച്ചൻകുഞ്ഞ്, മായലിൽ, 1699. ശ്രീ. വർഗീസ് മാത്യു, എട്ടു പറയിൽ കല്ലേലിൽ,

കല്ലുകൽ സെന്റ് ഇഗ്നേഷ്യസ്

1700. ശ്രീ. ജോൺ രാജൻ, കിഴക്കേപറമ്പിൽ, 1701. ശ്രീ. ജോബി ജോർജ്ജ്, മാലി ഹൗസ്, 1702. ശ്രീ. സി.കെ. എബ്രഹാം, ചിറപറമ്പിൽ, 1703. ശ്രീ. ജോൺ മാത്യു, കിഴക്കേപറമ്പിൽ, 1704. ശ്രീ. എം. സി. തോമസ്, മുലേപള്ളത്ത്, 1705. ശ്രീമതി. ലിസി ചാക്കോ, തേക്കിൽ പുത്തൻപുരയിൽ, 1706. ശ്രീ. വി.ജി. ജോൺ, കളപറമ്പിൽ, 1707. ശ്രീ. പി.കെ. വർഗീസ്, പുത്തൻപറമ്പിൽ, 1708. ശ്രീ. രഞ്ചിത്ത്, തേക്കിൽ, 1709. ശ്രീ. എം.കെ. തോമസ്, മേലേപള്ളത്ത്, 1710. ശ്രീ. ജോസഫ് ചാക്കോ, മുണ്ടത്തുംകുഴിയിൽ, 1711. ശ്രീ. ശാമുവേൽ ജോർജ്ജ്, ചുട്ടിയിൽ, 1712. ശ്രീ. പി.സി. ജോൺ, ക്ലയിൻ വു, 1713. ശ്രീ. എ.കെ. ഗീവർഗീസ്, പള്ളത്തിൽ ആഞ്ഞിലി കുഴിയിൽ, യോർദ്ദാൻപുര മാർ ഗ്രീഗോറിയോസ് 1714. ശ്രീ. എം.സി. കുര്യൻ, വയലിപുറത്ത് വന്ദഴി മെഴുവേലി ഹോളി ഇന്നസെന്റ് 1715. ശ്രീമതി. റോസമ്മ ജോസഫ്, ഐരോകുഴിയിൽ, മെഴുവേലി 1716. ശ്രീ. വിൽസൺ വർഗീസ്, അന്നാത്തിട്ട കാലായിൽ, മെഴുവേലി എന്ന്, ഫാ. റ്റിജു റ്റി. എബ്രഹാം (ഡയറക്ടർ)

ആദരാഞ്ജലികൾ



ബഥേൽ പത്രിക മുൻ ചീഫ് എഡിറ്ററും ഓർത്തഡോക്സ് വൈദിക സെമിനാരി പ്രൊഫസറുമായ ഫാ. ജോൺ തോമസ് കരിങ്ങാട്ടിലിന്റെ പിതാവ് ശ്രീ. കെ. പി. തോമസ് (76) നിര്യാതനായി. സംസ്കാരം അറത്തിൽ സെന്റ് ജോർജ്ജ് മഹാ ഇടവകയിൽ നടത്തി. ഭാര്യ : ഏലിയാമ്മ ജോൺ. മറ്റുമക്കൾ : ജോൺ മാത്യു, ജോസഫ് ജോൺ, സിനി ജോൺ. മറ്റുമക്കൾ : അഡ്വ. ജെയ്സി കരിങ്ങാട്ടിൽ, സുനിതാ മാത്യു, വത്സാ ജോസഫ്, റെജി പുഞ്ചക്കോണം. പരേതന്മാർക്ക് ബഥേൽ പത്രികയുടെ ആദരാഞ്ജലികൾ

വേദപരിചയം

പ്രശ്നോത്തരി - 15

സിബി മത്തായി

യോഹന്നാന്റെ സുവിശേഷം

1. യോഹന്നാന്റെ സുവിശേഷത്തിലെ താക്കോൽ വാക്യം ഏത് ?
2. സ്നാപക യോഹന്നാനെക്കുറിച്ച് പ്രവചിച്ച പ്രവാചകനാര് ?
3. നമനയേൽ എന്ന വാക്കിന്റെ അർത്ഥം എന്ത് ?
4. കാനാ എവിടെയുള്ള സ്ഥലമാണ് ?
5. ബഥേൽപ്പാ എന്ന കുളത്തിന് എത്ര മണ്ഡങ്ങളുണ്ട് ?
6. ജഡപ്രകാരം വിധിക്കുന്നതാര് ?
7. ഗൊൽഗോഥാ എന്ന പദം ഏതു ഭാഷയിലുള്ളതാണ് ?
8. യേശുവിന്റെ അക്കിടായി ചിട്ടിട്ടും എന്ന് പ്രവചിച്ചതാര് ?
9. യേശു ക്രൂശീകരണ സമയത്ത് ധരിച്ച വസ്ത്രം ഏത് ?
10. യേശു ക്രൂശിൽ കിടന്നതുകൊണ്ട് അവസാനമായി പറഞ്ഞതെന്ത് ?

പ്രശ്നോത്തരി - 14 ലെ ഉത്തരങ്ങൾ

- (1) തെയോഫിലോസ് (ലൂക്കോ 1:1,3) (2) ദാവീദു ഗ്രഹം (ലൂക്കോ 1:2,7)
- (3) കുറേന്യോസ് (ലൂക്കോ 2:2) (4) ബേത്ലഹേം (ലൂക്കോ 2:4) (5) ഇടയന്മാർ (ലൂക്കോ 2:16) (6) ശിശുവേൽ (ലൂക്കോ 2:27) (7) ഹന്നാ (ലൂക്കോ 2:36) (8) ഇതുതന്നെ ത്രിവേണിത്തി (ലൂക്കോ 3:1) (9) ഗണേശത്തേക്ക് തടാകം (ലൂക്കോ 5:1) (10) കൂസാ (ലൂക്കോ 8:3)

പ്രശ്നോത്തരി 12 ലെ വിജയികൾ :

അമലാ അന്നാ തോട്ടുപുറം
മിനി ജോൺസൺ, ജോ ദവൻ
ലിജോ നോബിൾ ജോർജ്ജ്, പള്ളിക്കിഴക്കേതിൽ

ഉത്തരങ്ങൾ അയക്കേണ്ട വിലാസം

എഡിറ്റർ, ബഥേൽ പത്രിക,
ബഥേൽ അരമന, പി. ബി. നം. 38, ചെങ്ങന്നൂർ 689 121

അറിയിപ്പ് :- 5-ാം തീയതിക്ക് ശേഷം ലഭിക്കുന്ന ഉത്തരങ്ങൾ പരിശോധിക്കുവാൻ സാധിക്കുന്നതല്ല.

ദിവ്യബോധന പഠിതാക്കളുടെ ശ്രദ്ധയ്ക്ക്


സർട്ടിഫിക്കറ്റ് കോഴ്സിനും ഡിപ്ലോമയ്ക്കും പഠിക്കുന്നവർക്കുള്ള പരീക്ഷ ഫെബ്രുവരി 21 ഞായറാഴ്ചയാണ്. പ്രബന്ധങ്ങൾ എഴുതുന്നവരും അന്നേ ദിവസം നൽകേണ്ടതാണ്.

ദിവ്യബോധന സെക്രട്ടറിയായി 25 വർഷം നിസ്തുല സേവനം നടത്തി നമ്മിൽ നിന്നു വാങ്ങിപ്പോയ അച്ചൻകുഞ്ഞിന്റെ കുടുംബത്തെ സഹായിക്കുന്നതിനുള്ള ഫണ്ടിലേക്ക് എല്ലാ സഭാ സ്നേഹികളുടെയും സഹായ സഹകരണങ്ങൾ പ്രതീക്ഷിക്കുന്നു. റവ. ഫാ. റ്റി. ജെ. ജോഷ്വാ, വൈദിക സെമിനാരി ചുങ്കം, കോട്ടയം എന്ന മേൽവിലാസത്തിൽ അയച്ചു കൊടുക്കേണ്ടതാണ്.

ആറാമത്തെ സെമിനാർ മാർച്ച് രണ്ടാം ശനിയാഴ്ച 13-ാം തീയതി ബഥേൽ അരമനയിൽ നടത്തുന്നതാണ്. റവ. ഫാ. ബിജു റ്റി. മാത്യു സെമിനാറിനു നേതൃത്വം നൽകുന്നതാണെന്ന് ഭദ്രാസന ഡയറക്ടർ കെ. കെ. ഏബ്രഹാം അറിയിച്ചു.



ആനി ജേക്കബ് ചാരുനിൽക്കുന്നതിൽ



ലക്ഷ്യബോധം - പരമപ്രധാനം

സ്നേഹമുള്ള കുട്ടുകാരെ,

ജീവിതമുന്നേറ്റത്തിന് ഉത്സാഹം, ജാഗ്രത, കഠിനാദ്ധ്വാനം എന്നിവ വളരെ പ്രധാനപ്പെട്ട ഘടകങ്ങളാണ്. എന്നാൽ ഇവയോടൊപ്പം ശരിയായ ദിശാബോധമില്ലാത്ത അവസ്ഥയെങ്കിൽ അത് കാട്ടുതീ പോലെ പടർന്നു കത്തുകയല്ലാതെ നേട്ടമൊന്നും കൈവരുത്തുകയില്ല.

ഒരിക്കൽ ഒരു ഗുരു തന്റെ ശിഷ്യന്മാരെ ശരവിദ്യ അഭ്യസിപ്പിക്കുകയായിരുന്നു പരിശീലനം പൂർത്തിയായപ്പോൾ അവരെ ഒന്നു പരീക്ഷിക്കുവാൻ തീരുമാനിച്ചു. അദ്ദേഹം തടികൊണ്ട് ഒരു പക്ഷിയെ ഉണ്ടാക്കി അല്പമകലെ ഒരു വൃക്ഷശിഖിരത്തിൽ വച്ചു. ചുവന്നനിറം കൊണ്ട് അതിന്റെ കണ്ണു മനോഹരമാക്കി. ആ പക്ഷിയുടെ കണ്ണിൽ അമ്പ് എയ്തുകൊള്ളിക്കുവാനുള്ള പരീക്ഷണം അവർക്കുകൊടുത്തു.

ഒന്നാമത്തെ ശിഷ്യനെ വിളിച്ച് നീ എന്തു കാണുന്നു എന്നു ചോദിച്ചു.

അവൻ പറഞ്ഞു - “നീലാകാശം; ഒരുമരം; അതിന്റെ ഇലകൾ അതിൽ ഒരു പക്ഷിയും അതിന്റെ കണ്ണുകളും എനിക്കുകാണാം.” ഗുരുജി രണ്ടാമത്തെ ശിഷ്യനെ വിളിച്ച് ചോദ്യമാവർത്തിച്ചു. അവൻ പറഞ്ഞു - “ഒരു പക്ഷിയുടെ ചുവന്ന കണ്ണുകൾ മാത്രം” ഗുരുജി കൊള്ളാം. നീ അമ്പ് എയ്തുകൊള്ളുക. അവൻ ചെയ്തു. അമ്പ് നേരെ ചെന്ന് പക്ഷിയുടെ കണ്ണിൽ തന്നെ തറച്ചു.

നമ്മുടെ ലക്ഷ്യം ശരിയായി കാണുകയും അതിൽ തന്നെ ഉന്നം വയ്ക്കുകയും ചെയ്തെങ്കിൽ മാത്രമേ നമുക്കു വിജയം വരിക്കുവാൻ കഴിയുകയുള്ളൂ. ലക്ഷ്യം കാണുക എന്നതും, അതിലേക്ക് ശ്രദ്ധ കേന്ദ്രീകരിക്കുക എന്നതും നിസാര കാര്യമല്ല. എന്നാൽ അതുകൂടാതെ വിജയം സാധ്യമല്ല എന്നു മനസ്സിലാക്കണം. ജീവിതത്തിന്റെ വിശാല വീഥിയിലൂടെയുള്ള യാത്രയിൽ നമ്മുടെ ദൃഷ്ടികൾ എപ്പോഴും ലക്ഷ്യത്തിൽ കേന്ദ്രീകരിക്കുവാൻ കഴിയണം.

ഇന്നും പല കുട്ടികൾക്കും ലക്ഷ്യത്തെക്കുറിച്ച് വ്യക്തമായ ദർശനമില്ലാത്തതാണ് അവരുടെ ജീവിത പരായത്തിനു കാരണം.

റോഡിൽ കുടി യാത്ര ചെയ്തുകൊണ്ടിരിക്കുന്ന ഒരു യുവാവ് ഒരു നാൽക്കവലയിൽ എത്തിയപ്പോൾ അവിടെ കണ്ട പ്രായമായ ഒരാളിനോടു ചോദിച്ചു. “ഈ റോഡിൽ കുടി പോയാൽ എവിടെ ചെല്ലും?”

മറുപടിയായി അദ്ദേഹം ചോദിച്ചു. “നിങ്ങൾക്ക് എവിടെയാണ് പോകേണ്ടത്?”

യുവാവ് - “അതുതന്നെ എനിക്കു നിശ്ചയില്ല.”

അപ്പോൾ അദ്ദേഹം പറഞ്ഞു - “നിങ്ങൾ ഏതു റോഡെങ്കിലും തിരഞ്ഞെടുക്കുക. ഏതു തിര

ഞ്ഞെടുത്താലും വ്യത്യാസമൊന്നുമില്ലല്ലോ?”

അത്രെ സത്യമാണ്. നാം എവിടേക്കു പോകുന്നുവെന്ന് വ്യക്തമായ ബോധമില്ലെങ്കിൽ ഏതു വഴി തിരഞ്ഞെടുത്താലും പ്രശ്നമൊന്നുമില്ല.

ഫ്ളോറൻസ് ചാൾവിക്ക് എന്ന വനിത ഇംഗ്ലീഷ് ചാനൽ നീന്തിക്കടന്നിട്ടുള്ള ധീരയായ താരമാണ്. എന്നാൽ 1952 ൽ അവർ പരാജയപ്പെട്ടു. തീരത്തിനു വളരെ അടുത്തുവരെ എത്തിയ ശേഷം പിൻ വാങ്ങിയപ്പോൾ അവൾക്ക് നിരാശയുണ്ടായി. കഴിവു നിശ്ചയദാർഢ്യവുമില്ലായിരുന്നതാണ് പരാജയത്തിനു കാരണമെന്നു മനസ്സിലായി. രണ്ടു മാസങ്ങൾക്കുശേഷം അവൾ വീണ്ടും ആ സാഹസിക സംരംഭത്തിനു മുതിർന്നു. കാലാവസ്ഥ പ്രതികൂലമായിരുന്നിട്ടും അവൾ വിജയിച്ചു. ഈ പ്രാവശ്യം മറുകര എത്ര ദൂരത്തിലാണെന്നും എവിടെയെന്നും വ്യക്തമായ ധാരണ അവളുടെ മനസ്സിലുണ്ടായിരുന്നു. പുരുഷന്മാർ എടുത്തിട്ടുള്ള തിനെക്കാൾ കുറഞ്ഞ സമയത്തിൽ ലക്ഷ്യം കണ്ട ഫ്ളോറൻസ് വിശ്വ പ്രസിദ്ധയായി.

കുട്ടുകാരെ,

കേവലം സ്വപ്നജീവികളായി വർത്തിക്കാൻ പറ്റാത്തവരും ആദർശനിഷ്ഠവുമായ ലക്ഷ്യബോധത്തോടെ ജീവിക്കുവാൻ നാം വിളിക്കപ്പെട്ടവരാണ്. നമ്മുടെ ലക്ഷ്യം സ്വാർത്ഥ പുരിതവും സങ്കുചിതവുമാകുവാൻ അനുവദിക്കരുത്. സമൂഹനന്മയും പുരോഗതിയും നാം കണക്കിലെടുക്കണം. പുതിയ വർഷത്തിൽ എല്ലാ പ്രവർത്തനങ്ങൾക്കും വിശിഷ്ട പഠിത്തകാര്യങ്ങളിൽ നല്ല ലക്ഷ്യബോധം ഉണ്ടായിരിക്കണം. ലക്ഷ്യബോധത്തോടെയുള്ള കഠിനാദ്ധ്വാനം നല്ല ഫലം തരും നിശ്ചയം.

ദൈവം അനുഗ്രഹിക്കട്ടെ,
സ്നേഹപൂർവ്വം ആനിചേച്ചി

ബാലസമാജം ബെസ്റ്റ് യൂണിറ്റ്

ബാലസമാജത്തിന്റെ ബെസ്റ്റ് യൂണിറ്റ് ആയി ഇടവകാട് എം. ജി. എം. ബാലസമാജം തെരഞ്ഞെടുക്കപ്പെട്ടു. മാന്ദ്യം സെന്റ് തോമസ് ചാപ്പലിൽ വച്ച് നടന്ന ഭദ്രാസന ഏകദിന സമ്മേളനത്തിൽ വച്ചായിരുന്നു പ്രഖ്യാപനം.

ആവശ്യമുണ്ട്

Asraya Social and Charitable Society യുടെ Carry bag unit ലേക്ക് നിർമ്മാണ പരിശീലനത്തിന് സ്ത്രീ / പുരുഷന്മാരെ ആവശ്യമുണ്ട്. OVBS യൂണിറ്റിലേക്ക് Carry bag കൾ ആവശ്യമുള്ള പള്ളികൾ നേരത്തെ order ചെയ്യേണ്ടതാണ്.



വനിതാവേദി

കേന്ദ്ര പരീക്ഷ 2009

2009 ഒക്ടോബർ 25 ന് നടന്ന കേന്ദ്ര പരീക്ഷയിൽ 20 സെന്ററുകളിൽ നിന്നായി 380 പേർ പരീക്ഷ എഴുതി, വിജയികൾക്ക് അനുമോദനങ്ങൾ. നേതൃത്വം കൊടുത്ത ബഹു. വൈദിക ശ്രേഷ്ഠർക്ക് നന്ദി.

ഭദ്രാസനതല വിജയികൾ

ജൂനിയർ

ജെസ്സി അനിൽ (93) മാർ ഗ്രീഗോറിയോസ് നെല്ലി മല Ist, മോജോ പാപ്പച്ചൻ (91) മാർ ഗ്രീഗോറിയോസ് പഴകുളം IInd, ഷാനി കെ. (88) മാർ ഗ്രീഗോറിയോസ് പഴകുളം IIIrd

സീനിയർ

സാലി തോമസ് (96) സെന്റ് സ്റ്റീഫൻസ് ഓർത്തഡോക്സ് കത്തീഡ്രൽ കുടശ്ശനാട് Ist, സുസൻ സാം (95) സെന്റ് തോമസ് കുരമ്പാല IInd, ആനി ജോസഫ് (94) ശാലോം സെന്റ് ജോർജ് മെഴുവേലി IIIrd, വത്സമ്മ ഇട്ടി മാർ ഗ്രീഗോറിയോസ് നെല്ലി മല IIIrd

സൂപ്പർ സീനിയർ

ലീലാമ്മ തമ്പി (93) സെന്റ് ഏലിയാസ് ഓർത്തഡോക്സ് ചർച്ച് ബുധനൂർ Ist, ശോശാമ്മ അലക്സാണ്ടർ (84) സെന്റ് ഇഗ്നേഷ്യസ് ചെങ്ങന്നൂർ IInd, സുസൻ വർഗ്ഗീസ്, മാർ ഗ്രീഗോറിയോസ് നെല്ലിമല IIIrd

ചെങ്ങന്നൂർ ഭദ്രാസനം മർത്തമറിയം വനിതാ സമാജം സെൻട്രൽ പരീക്ഷ - 2009

ചെങ്ങന്നൂർ ഡിസ്ട്രിക്ട്

ജൂനിയർ

ബിനി സോളമൻ (84) സെന്റ് മേരീസ് ഉള്ളന്നൂർ Ist, മറിയം ആനി ജോസഫ് (69) ബഥേൽ IInd, എലിസബേത്ത് സണ്ണി (64), സെന്റ് മേരീസ് ഉള്ളന്നൂർ IIIrd

സീനിയർ

ആനി വിൽസൺ (93) സെന്റ് മേരീസ് പാണ്ടനാട് Ist, ഏലിയാമ്മ മാത്യു (88), സെന്റ് ഇഗ്നേഷ്യസ് ചെങ്ങന്നൂർ IInd, സുസമ്മ ജോൺ (86), സെന്റ് ഇഗ്നേഷ്യസ് ചെങ്ങന്നൂർ IIIrd

സൂപ്പർ സീനിയർ

ശോശാമ്മ അലക്സാണ്ടർ (84) സെന്റ് ഇഗ്നേഷ്യസ് ചെങ്ങന്നൂർ Ist, മേരിക്കുട്ടി ജോർജ്ജ് (81), സെന്റ് മേരീസ് പാണ്ടനാട് IInd, കുഞ്ഞുഞ്ഞമ്മ മാത്യു (74), സെന്റ് മേരീസ് പേരിശ്ശേരി IIIrd

പുത്തൻകാവ് ഡിസ്ട്രിക്ട്

ജൂനിയർ

മെർലിൻ മേരി മാത്യു (85) പുത്തൻകാവ്, Ist, ഷേർളി ജേക്കബ് (63) പുത്തൻകാവ്, IInd, സുസൻ റെജി (59), ഹോളി ഇന്നസെന്റ്സ് മെഴുവേലി IIIrd

സീനിയർ

ആനി ജോസഫ് (94), ശാലോം സെന്റ് ജോർജ്ജ് മെഴുവേലി, Ist, ഷെനി ജിബി ജോർജ്ജ് (91),

പുത്തൻകാവ് IInd, സുസൻ തോമസ് (90), സെന്റ് ജോർജ്ജ് പിരളശ്ശേരി, IIIrd

സൂപ്പർ സീനിയർ

ശോശാമ്മ ജോർജ്ജ് (82), ഹോളി ഇന്നസെന്റ്സ് മെഴുവേലി Ist, സുസമ്മ ഏബ്രഹാം (81), പുത്തൻകാവ് IInd, സാരാമ്മ ജോയി (78) പുത്തൻകാവ്, IIIrd

ഇടവകാട് ഡിസ്ട്രിക്ട്

ജൂനിയർ

മറിയമ്മ ബിജു (85), കോടുകുളത്തി Ist, ക്രിസ്റ്റീനാ ശാമുവേൽ (74), ആലാ സെന്റ് ജോർജ്ജ് IInd, ലിനി ജിജു (73), കുട്ടംപേരൂർ IIIrd

സീനിയർ

ഡോ. എലിസബേത്ത് തോമസ് (90), കുട്ടംപേരൂർ Ist ഷീലാ ജോർജ്ജ് (89), കുട്ടംപേരൂർ IInd, ഏലിയാമ്മ ജോസ് (83) വെണ്മണി IIIrd, സാരാമ്മ മത്തായി (83), ബുധനൂർ IIIrd

സൂപ്പർ സീനിയർ

ലീലാമ്മ തമ്പി (93), Ist, ഏലിയാമ്മ ജോൺ (80) കോടുകുളത്തി IInd, ശോശാമ്മ വർഗ്ഗീസ് (79) IIIrd, സോണി തോമസ് (79) കുട്ടംപേരൂർ IIIrd

പത്തളം ഡിസ്ട്രിക്ട്

ജൂനിയർ

മോജോ പാപ്പച്ചൻ (91), മാർ ഗ്രീഗോറിയോസ് പഴകുളം, Ist, ഷാനി കെ. (88) മാർ ഗ്രീഗോറിയോസ് പഴകുളം IInd, ലാലി സന്തോഷ് (84) അറത്തിൽ IIIrd

സീനിയർ

സാലി തോമസ് (96), സെന്റ് സ്റ്റീഫൻസ് കുടശ്ശനാട് Ist, സുസൻ സാം (95) സെന്റ് തോമസ് കുരമ്പാല IInd, അന്നമ്മ തോമസ് (90) പഴകുളം IIIrd, മോനി ജോൺസൺ (90) പഴകുളം IIIrd

സൂപ്പർ സീനിയർ

മറിയമ്മ മത്തായി (73) മാന്തളിർ Ist, മോളി ജോസഫ് (68) മാന്തളിർ IInd, മേരിക്കുട്ടി ജോൺ (67) കുരമ്പാല IIIrd

ഉമയാറ്റുകര ഡിസ്ട്രിക്ട്

ജൂനിയർ

ജെസ്സി അനിൽ (93) എം. ജി. എം. നെല്ലിമല Ist, ജെസ്നാ വർഗ്ഗീസ് (59) ഉമയാറ്റുകര സെന്റ് തോമസ് IInd, റീന സുസൻ സാമുവേൽ (57) വള്ളം കുളം IIIrd

സീനിയർ

വത്സമ്മ ഇട്ടി (94) നെല്ലിമല Ist, ബിൻസി ജോയി (93) നെല്ലിമല IInd, സാരാമ്മ മാത്യു (90) നെല്ലിമല IIIrd

സൂപ്പർ സീനിയർ

സുസൻ വർഗ്ഗീസ് (73) എം. ജി. എം. നെല്ലിമല Ist, കുഞ്ഞമ്മ മാത്യു (79) എം. ജി. എം. നെല്ലിമല IInd, മറിയമ്മ വർഗ്ഗീസ് (64) സെന്റ് ജോർജ്ജ് കല്ലുങ്കൽ IIIrd

എന്ന് സ്നേഹപൂർവ്വം

ബിൻസി റെജി

(മർത്തമറിയം സമാജം ഭദ്രാസന സെക്രട്ടറി)



സൺഡേസ്കൂൾ വാർത്തകൾ

ബഹുമാന്യരായ സഹപ്രവർത്തകരെ,

സർവ്വശക്തനായ ദൈവത്തിന്റെ കരുണയാൽ ഒരു പുതുവത്സരത്തിലേക്ക് നമ്മൾ പ്രവേശിക്കുകയാണല്ലോ. പല മേഖലകളിലും ചില നേട്ടങ്ങൾ ഉണ്ടായിട്ടുണ്ടെങ്കിലും വീഴ്ചകളുടെയും, വേദനകളുടെയും, ഭീകരതയുടെയും മറ്റും നീണ്ട ഒരു വർഷമാണ് കടന്നു പോയത്. എങ്കിലും പുതിയ സ്വപ്നങ്ങളുടെയും പ്രതീക്ഷകളുടെയും ഭാവിയെ നോക്കിക്കാണുന്ന നമ്മൾ ആത്മീയമായി എന്തു നേട്ടങ്ങൾ കൈവരിച്ചു എന്ന് ചിന്തിക്കുകയും ദൈവത്തിൽ ആശ്രയിച്ചു കൂടുതലായി പ്രവർത്തിക്കുന്നതിന് ഉത്സാഹിക്കുകയും ചെയ്യാം.

“ബാലൻ നടക്കേണ്ടുന്ന വഴിയിൽ” അവനെ നടത്തണമെങ്കിൽ, നടത്തേണ്ടതായ വഴി നാം പഠിച്ച് നടത്തുവാനുള്ള ചുമതല നമ്മിൽ ഉണ്ടെന്നുള്ള ബോധ്യത്തോടെ പ്രവർത്തിക്കാം.

സൺഡേസ്കൂൾ പ്രവർത്തനങ്ങൾ കൂടുതൽ മെച്ചപ്പെടുത്തണമെങ്കിൽ മാതാപിതാക്കൾക്ക് അതിൽ നല്ല ഒരു പങ്കുണ്ടെന്ന് അവർ ബോധവാന്മാരാകണം. അതിനുള്ള പ്രയത്നം നമ്മിൽ നിന്ന് ഉണ്ടാകണം. കുട്ടികളെ മനസ്സിലാക്കി അവർക്ക് സ്നേഹം നൽകുന്നതിന് പല മാതാപിതാക്കൾക്കും സാധിക്കുന്നില്ല. അവിടെയാണ് സണ്ടേസ്കൂൾ അദ്ധ്യാപകർക്കുള്ള പ്രസക്തി.

‘വിദ്യാഭ്യാസം’യുടെ ഒരു പുതിയ പടിയാണിത് ഈ പ്രാവശ്യം പല ഇടവകകളിലും ഇടവക ജനങ്ങളുടെ സഹകരണത്തോടെ ‘പുതുവത്സര സൺഡേസ്കൂൾ ക്ലാസ് പ്രവേശനം’ മോടിയിൽ നടത്തപ്പെടുന്നതിന് ബഹു. വികാരി അച്ചന്മാർ താല്പര്യം കാണിക്കുന്നതിൽ അതിയായി ദൈവത്തെ സ്തുതിക്കുന്നു. ജനുവരി 17-ന് ജീവകാരുണ്യ സ്തോത്ര കാഴ്ച ദിനമാണല്ലോ. അന്നേദിവസം പരിപാടികൾ ഭംഗിയായി ക്രമീകരിക്കുന്നതിനും കേന്ദ്ര സർക്കുലറിൽ പറഞ്ഞിരിക്കുന്ന പ്രകാരം ബഹു. വികാരി അച്ചന്മാരും, പ്രഥമ അദ്ധ്യാപകരും മുൻകൈ എടുക്കണമെന്ന് അഭ്യർത്ഥിക്കുന്നു.

മത്സര പരീക്ഷയ്ക്കുവേണ്ടി 5 മുതലുള്ള ക്ലാസ്സുകൾക്ക് ബഥേലിൽ വെച്ച് നേതൃത്വം കൊടുത്ത സൺഡേസ്കൂൾ ഇൻസ്പെക്ടറന്മാർ, പ്രതിനിധികൾ, ക്ലാസ്സുകൾ കൈകാര്യം ചെയ്ത അദ്ധ്യാപിക-അദ്ധ്യാപകർ എന്നിവർക്കും, ഡിസംബർ 26 ന് നടത്തപ്പെട്ട മത്സര പരീക്ഷയിൽ സേവനം അനുഷ്ഠിച്ച ഡി. ഇൻസ്പെക്ടറന്മാർ (സുപ്രണ്ടന്മാർ) ഡപ്യൂട്ടി സുപ്രണ്ടന്മാർ എന്നിവർക്കും കർത്തൃനാമത്തിൽ ആത്മാർത്ഥമായ നന്ദി രേഖപ്പെടുത്തുന്നു.

വർഷാരംഭ സ്റ്റേറ്റുമെന്റ് കൃത്യസമയത്തു തന്നെ ഏല്പിക്കുന്നതിൽ ഡി. ഇൻസ്പെക്ടർമാർ ശ്രദ്ധിക്കണം. സൺഡേസ്കൂൾ അദ്ധ്യാപിക-അദ്ധ്യാപകരായി ഇപ്പോൾ സേവനം അനുഷ്ഠിക്കുന്ന ഏവരും പ്രസ്തുത വിവരങ്ങൾ പുരിപ്പിച്ച്

ഏല്പിക്കേണ്ടതായ ഫാറം എല്പിക്കാനുള്ളവർ, അതാത് വികാരി അച്ചന്മാരുടെ മേലോപ്പോടുകൂടി ജനുവരി 18 ന് മുൻപായി ഏല്പിക്കത്തക്കവണ്ണം സഹകരിക്കണമെന്ന് അഭ്യർത്ഥിക്കുന്നു. ഭദ്രാസന തലത്തിൽ ആദ്യമായി ടീച്ചേഴ്സിന്റെ ഒരു സ്ഥിരം രജിസ്ട്രർ ഉണ്ടാക്കുന്നതിനും ഭാവിയിൽ അതിൽനിന്നും പല കാര്യങ്ങൾ അറിയുന്നതിനും ഇത് ഉപകരിക്കും. ഇപ്പോൾ സേവനം അനുഷ്ഠിക്കുന്നവരിൽ തുടർച്ചയായി 25 വർഷം സേവന കാലാവധി ഉള്ളവർ അതാത് ഡി. ഇൻസ്പെക്ടറുമായി ബന്ധപ്പെടേണ്ടതാണ്.

അനുമാദനം : അഖില മലങ്കരയിൽ പ്രസംഗമത്സരത്തിൽ ഈ പ്രാവശ്യം ഒന്നാം സ്ഥാനം കരസ്ഥമാക്കി ‘സൺഡേ സ്കൂൾ പ്രതിഭ’ സ്ഥാനം ലഭിച്ച തോട്ടപ്പുഴ ഇടവകയിലെ മാസ്റ്റർ പ്രവീൺ മാത്യു കൂര്യന് ഭദ്രാസന സൺഡേസ്കൂൾ പ്രസ്ഥാനത്തിന്റെ പേരിൽ അനുമാദനത്തിന്റെ പുഷ്പങ്ങൾ സമർപ്പിക്കുന്നു. ഒപ്പം മാതാപിതാക്കൾ, അദ്ധ്യാപകർ, ബഹു. ഇടവകവികാരി അച്ചൻ എന്നിവർക്കും അനുമാദനങ്ങൾ അർപ്പിക്കുന്നു.

മേലിലും സൺഡേസ്കൂൾ പ്രവർത്തനങ്ങൾ കൂടുതൽ കാര്യക്ഷമമാക്കുന്നതിന് ബഹു. വികാരി അച്ചന്മാരുമായി പ്രഥമ അദ്ധ്യാപകർ ആലോചിച്ച് നന്നായി ക്രമീകരിക്കുമല്ലോ. ഓരോ യൂണിറ്റിലും ആവശ്യമായ രേഖകളും രജിസ്റ്ററുകളും ആദ്യം മുതലേ കൃത്യമായി സൂക്ഷിക്കണം.

പുതുവത്സര ആശംസകളോടെ

കർത്തൃശുശ്രൂഷയിൽ

റ്റി. എം. വർഗ്ഗീസ് (ഭദ്രാസന ഡയറക്ടർ)

6-ാമത് അഖിലമലങ്കര മത്സരങ്ങൾ

ഇടവകാട് സെന്റ് മേരീസ് ഓർത്തഡോക്സ് പള്ളിയിലെ എം. പി. എം. യുവജന പ്രസ്ഥാനത്തിന്റെ ആഭിമുഖ്യത്തിലുള്ള 6-ാമത് അഖിലമലങ്കര മത്സരങ്ങൾ ജനുവരി 30-ാം തീയതി ശനിയാഴ്ച നടത്തപ്പെടുന്നു. കൂടുതൽ വിവരങ്ങൾക്ക് 9947802285, 0479-2362299, 2362233, 2458221

വിജയികളായി



ബാലസമാജം അഖില മലങ്കര കലാമത്സരങ്ങളിൽ ജൂനിയർ പ്രസംഗത്തിന് ഒന്നാം സ്ഥാനം ലഭിച്ച നവ്യാ ബീനാ മാത്യുവും, സീനിയർ ഉപന്യാസ രചനയിൽ മൂന്നാം സ്ഥാനം ലഭിച്ച ധന്യാ വി. മാത്യുവും. ഇരുവരും പന്തളം മഹാഇടവക അംഗങ്ങളാണ്. പന്തളം മങ്ങാരം കൊച്ചുവടക്കേതിൽ വർഗീസ് മാത്യുവിന്റെയും ബീനയുടെയും മക്കളാണ്.





ശതാബ്ദി ആഘോഷം



ആറാട്ടുപുഴ സെന്റ് മേരീസ് ഓർത്തഡോക്സ് ഇടവകയുടെ ശതാബ്ദി ആഘോഷം 2009 സെപ്റ്റംബർ ആറു മുതൽ 2010 ജനുവരി മൂന്നു വരെ നടത്തി. 2009 സെപ്റ്റംബർ 5ന് ശതാബ്ദി വീളം ബര വാഹനഘോഷയാത്ര ഭദ്രാസന ആസ്ഥാനമായ ചെങ്ങന്നൂർ ബഥേൽ അരമനയിൽ നിന്നും ഇടവക വികാരി റവ. ഫാ. തോമസ് ജോസഫിന്റെയും മുൻ വികാരി റവ. ഫാ. തോമസ് തേക്കിലിന്റെയും സാന്നിധ്യത്തിൽ ഭദ്രാസന സെക്രട്ടറി റവ. ഫാ. മാത്യു വർഗ്ഗീസ് ഫ്ളാഗ് ഓഫ് ചെയ്യുകയും ആഘോഷ യാത്ര മുളക്കുഴ, പീരളശ്ശേരി, പുത്തൻകാവ്, ഇടനാട്, ഓതറ, കുർത്തമല, മാലക്കര, നീർവീളാകം വഴി ആറാട്ടുപുഴ ദേവാലയത്തിൽ എത്തിച്ചേർന്നു.

2009 സെപ്റ്റംബർ 6 ന് അങ്കമാലി ഭദ്രാസനാധിപൻ അഭി. യൂഹാനോൻ മാർ പോളിക്കാർപ്പസ് തിരുമേനിയുടെ കാർമ്മികത്വത്തിൽ വി. കുർബ്ബാന അർപ്പിക്കുകയും കാലയവനികയ്ക്കുള്ളിൽ മറഞ്ഞുപോയ മാതാപിതാക്കന്മാരെ ഓർത്ത് പ്രാർത്ഥന നടത്തുകയും ചെയ്തു. തുടർന്നു നടന്ന പൊതുസമമേളനത്തിൽ വെരി. റവ. മിഖായേൽ ഗബ്രിയേൽ ഏബ്രഹാം കോറെപ്പി സ്കോപ്പയുടെയും വികാരി റവ. ഫാ. തോമസ് ജോസഫിന്റെയും സഭാ മാനേജിംഗ് കമ്മറ്റിയംഗം അഡ്വ. വി. സി. സാബുവിന്റേയും ഇടവക ജനങ്ങളുടെയും സാന്നിധ്യത്തിൽ അഭിവന്ദ്യ തിരുമേനി ശതാബ്ദി ആഘോഷങ്ങളുടെ ഉദ്ഘാടനം നിർവഹിക്കുകയുണ്ടായി.

പൊതുസമമേളനത്തിൽ ശ്രീ. മോൻസി ചെട്ടിത്തുണ്ടിയിൽ സ്വാഗതവും ശ്രീ. ലിജു ജോൺ കാവുംമുക്കുത്ത് ആഘോഷങ്ങളുടെ പ്രോഗ്രാം അവതരണവും ശ്രീ. ഹുപ്പൻ വറുഗീസ് ഐക്കരേത്ത് കൃതജ്ഞതയും അറിയിച്ചു.

2010 ജനുവരി 2-ാം തീയതി നടന്ന വർണ്ണശബളമായ ദീപ ശിഖാ പ്രയാണം മാത്യു ഇടവകയായ പുത്തൻകാവ് സെന്റ് മേരീസ് കത്തീഡ്രലിൽ നിന്നും വാദ്യഘോഷങ്ങളുടെ അകമ്പടിയോടെ ദേവാലയത്തിൽ എത്തിച്ചേരുകയും ഭദ്രാസന മെത്രാപ്പോലീത്താ അഭി. തോമസ് മാർ അത്താനാസിയോസ് തിരുമേനി ദീപശിഖ ഏറ്റുവാങ്ങി ആശീർവദിക്കുകയും ചെയ്തു.

അനന്തരം അഭിവന്ദ്യ തിരുമേനി മണിഗോപുരകുദാശ നിർവ്വഹിച്ചു. 101 പ്രാവശ്യം മണി മുഴക്കിയ ശേഷം സന്ധ്യാനമസ്കാരം നടത്തുകയും ചെയ്തു. ശതാബ്ദി ആഘോഷ സമാപന ദിനമായ 2010 ജനുവരി 3ന് അഭിവന്ദ്യ തോമസ് മാർ അത്താനാസിയോസ് (ചെങ്ങന്നൂർ), അഭിവന്ദ്യ കുര്യാക്കോസ് മാർ ക്ലീമീസ് (തുവമൺ) അഭിവന്ദ്യ ഗീവർഗീസ് മാർ കുറിലോസ് (മുംബൈ) എന്നീ തിരുമേനിമാരുടെ കാർമ്മികത്വത്തിൽ മൂന്നിന്മേൽ കുർബ്ബാനയ്ക്കു ശേഷം നടക്കുന്ന സമാപന സമ്മേളനത്തിൽ അഭിവന്ദ്യ തോമസ് മാർ അത്താനാസിയോസ് തിരുമേനി ആദ്ധ്യക്ഷം വഹിച്ചു. ഇടവക വികാരി റവ. ഫാ. തോമസ് ജോസഫ് സ്വാഗതം ആശംസിച്ചു.

അതിനുശേഷം അഭിവന്ദ്യ തിരുമേനിമാർ അനുഗ്രഹ പ്രഭാഷണം നടത്തി. തുടർന്ന് പത്തനംതിട്ട എം. പി. ശ്രീ. ആന്റോ ആന്റണി, ആറന്മുള എം. എൽ. എ. ശ്രീ. കെ. സി. രാജഗോപാൽ, പത്തനംതിട്ട എം. എൽ. എ ശ്രീ. കെ. ശിവദാസൻ നായർ, ചെങ്ങന്നൂർ എം. എൽ. എ. ശ്രീ. പി. സി. വിഷ്ണുനാഥ്, സഭാ സെക്രട്ടറി ശ്രീ. ജോർജ്ജ് ജോസഫ്, ചലച്ചിത്രതാരം ക്യാപ്റ്റൻ രാജു എന്നിവർ ശതാബ്ദി സ്മരണിക, വിവിധ എൻഡോവ്മെന്റ് ഫണ്ടുകൾ എന്നിവ ഉദ്ഘാടനം ചെയ്തു.

ശതാബ്ദി ആഘോഷങ്ങളുടെ ഭാഗമായി 1. കാൻസർ രോഗികൾക്കായി എൻഡോവ്മെന്റ് ഫണ്ട് 2. വിവാഹ സഹായനിധി 3. വിദ്യാഭ്യാസ സഹായനിധി 4. ഭവന നിർമ്മാണ സഹായനിധി 5. ചികിത്സാ സഹായനിധി 6. ജീവകാരുണ്യപ്രവർത്തനങ്ങൾ 7. അനാഥാലയങ്ങളിൽ ഭക്ഷണദാനം തുടങ്ങിയ പ്രവർത്തനങ്ങൾ നടത്തുന്നതാണ്.

ഡിസ്ട്രിക്ട് സമ്മേളനം

പുത്തൻകാവ് : പ്രാർത്ഥനായോഗം പുത്തൻകാവ് ഡിസ്ട്രിക്ട് സമ്മേളനം 2009 ഡിസംബർ 13-ാം തീയതി ഞായറാഴ്ച ആറാട്ടുപുഴ സെന്റ് മേരീസ് പള്ളിയിൽ വെച്ചു നടന്നു. ഇടവക വികാരി റവ. ഫാ. തോമസ് ജോസഫ് അദ്ധ്യക്ഷത വഹിച്ച യോഗത്തിൽ പ്രാർത്ഥനായോഗം ഭദ്രാസന വൈസ് പ്രസിഡന്റ് റവ. ഫാ. നൈനാൻ വി. ജോർജ് മുഖ്യപ്രഭാഷണം നടത്തി. ഭദ്രാസന സെക്രട്ടറി ശ്രീ. സജി പട്ടുമംഗം ജോയിന്റ് സെക്രട്ടറി ശ്രീ. എസ്. പാപ്പച്ചൻ, ഡിസ്ട്രിക്ട് സെക്രട്ടറി എബി അലക്സാണ്ടർ എന്നിവർ ആശംസാപ്രസംഗം നടത്തി. ശ്രീ. വി. എം. ജോയി ബൈബിൾ പ്രബോധനം നടത്തി. യോഗത്തിൽ ശ്രീ. ബിജി ജോർജ് സ്വാഗതവും ഡിസ്ട്രിക്ട് ജോ. സെക്രട്ടറി ശ്രീ. കെ. ഒ. ഗീവർഗീസ് നന്ദിയും പറഞ്ഞു.



ബാലസമാജം ഭദ്രാസന വാർഷിക ഏകദിന സമ്മേളനം



പന്തളം : ബാലസമാജം വാർഷിക ഏകദിന സമ്മേളനം ജനുവരി 10-ാം തീയതി ഞായറാഴ്ച മാന്തളിർ സെന്റ് ജോർജ്ജ് ചാപ്പലിൽ വെച്ച് നടന്നു. ഭദ്രാസന വൈസ് പ്രസിഡന്റ് ഫാ. സ്റ്റീഫൻ വർഗ്ഗീസ് വി. കുർബ്ബാന അർപ്പിച്ചു. തുടർന്ന് നടന്ന ഉദ്ഘാടന സമ്മേളനത്തിൽ ഫാ. നൈനാൻ വി. ജോർജ് സ്വാഗതം ആശംസിച്ചു. പ്രശസ്ത സാഹിത്യകാരൻ ശ്രീ. പെരുമ്പടവം ശ്രീധരൻ മുഖ്യസന്ദേശം നൽകി പൊതുസമ്മേളനം ഉദ്ഘാടനം നടത്തി. ഡോ. സി. സി. ജോൺ ക്ലാസ് നയിച്ചു. ഉച്ചയ്ക്കുശേഷം ഫാ. റെഞ്ചു പി. കോശി വിനോദമേളയും, ശ്രീ. സിബി മാത്യു, ശ്രീ. ബിജോയി ബാബു എന്നിവർ ഗാനപരിശീലനത്തിന് നേതൃത്വം കൊടുത്തു. സമാപന സമ്മേളനത്തിൽ ഭദ്രാസന ആഭ്യന്തര സുവിശേഷ സംഘം വൈസ് പ്രസിഡന്റ് ഫാ.സി. കെ. ഗീവർഗ്ഗീസ് അദ്ധ്യക്ഷത വഹിച്ചു. അഖില മലങ്കര ബാലസമാജം പ്രസിഡന്റ് അഭി വന്ദ്യ ഡോ. യൂഹാനോൻ മാർ ക്രിസോസ്റ്റമോസ്

ഉദ്ഘാടനം ചെയ്ത് അനുഗ്രഹ പ്രഭാഷണം നടത്തി. സമ്മേളനത്തിൽ ഫാ. ബിജു മാത്യു പ്രക്കാനം, ഫാ. മാത്യു വർഗ്ഗീസ്, ഫാ. വിൽസൺ ശങ്കരത്തിൽ, ശ്രീ. സി. കെ. റെജി, ശ്രീമതി ബിൻസി റെജി, ശ്രീ. ടി. എം. വർഗ്ഗീസ്, ശ്രീ. ബാബു ചാന്നാരായത്തിൽ എന്നിവർ ആശംസകളർപ്പിച്ചു. ഡിസ്ട്രിക്ട് ഭദ്രാസന കേന്ദ്ര കലാമത്സരങ്ങളിൽ വിജയികളായവർക്ക് സമ്മാനവിതരണം നടത്തി. ഈ വർഷത്തെ ബെസ്റ്റ് യൂണിറ്റായി ഇടവകാട് സെന്റ് മേരീസ് യൂണിറ്റ് തെരഞ്ഞെടുക്കപ്പെട്ടു. കോൺഫറൻസിൽ 320 വിദ്യാർത്ഥികൾ വിവിധ ദേവാലയങ്ങളിൽ നിന്നായി എത്തിച്ചേർന്നു. ഭദ്രാസന സെക്രട്ടറി സുജാ റോയി, ഡി. സെക്രട്ടറിമാരായ ലിക്സൺ ചാക്കോ (ചെങ്ങന്നൂർ), റിജേഷ് ഫിലിപ്പ് (പന്തളം), കുമാരി റീജാ അന്നാ ജോസഫ് (ഉമയാറ്റുകര), ശ്രീമതി ജീമോൾ ജോളി (ഇടവകാട്), റിനോ കെ. മാത്യു (പുത്തൻകാവ്) എന്നിവർ സമ്മേളനത്തിന് നേതൃത്വം നൽകി.

സ്വീകരണ സമ്മേളനം



ചെങ്ങന്നൂർ ഭദ്രാസന സെക്രട്ടറി ബഹു. മാത്യു വർഗ്ഗീസ് അച്ചൻ വിശുദ്ധനാടുകൾ സന്ദർശിച്ച ശേഷം മടക്കയാത്രയിൽ യു. എ. ഇ. യിൽ എത്തിയപ്പോൾ മാർ പീലസ്കിനോസ് മെമ്മോറിയൽ ഫ്രണ്ട്സ് അസോസിയേഷൻ സ്വീകരണം നൽകി ആദരിക്കുകയുണ്ടായി. പ്രസ്തുത സമ്മേളനത്തിൽ സിൽവർ ജൂബിലി ആഘോഷിക്കുന്ന ചെങ്ങന്നൂർ ഭദ്രാസനത്തിലെ വിവിധ പ്രവർത്തനങ്ങളെ പറ്റി അച്ചൻ സവിസ്തരം പ്രസ്താവിച്ചു.

പ്രസ്തുത യോഗത്തിൽ ചെങ്ങന്നൂർ ഭദ്രാസനം നേരിടുന്ന വിവിധങ്ങളായ ആവശ്യങ്ങളും

ഭാവി പ്രവർത്തനങ്ങളെപ്പറ്റിയുള്ള നിർദ്ദേശങ്ങളും യോഗം ചർച്ച ചെയ്യുകയും ആയതിന്റെ റിപ്പോർട്ട് ഇടവക മെത്രാപ്പോലീത്തയ്ക്കും ഭദ്രാസന കൗൺസിലിനും നൽകുവാനായി അച്ചനെ ഏല്പിക്കുകയുമുണ്ടായി. ചെങ്ങന്നൂർ ഭദ്രാസനത്തിലെ വിവിധ ഇടവകകളിൽപ്പെടുന്ന ധാരാളം പ്രതിപുരുഷന്മാർ ചർച്ചയിൽ സജീവമായി പങ്കെടുത്തു.

ഒന്നുമില്ലായ്മയിൽ നിന്ന് ചെങ്ങന്നൂർ ഭദ്രാസനത്തെ സമുദായത്തിലെ പ്രശസ്തമായ ഒരു ഭദ്രാസനമായി മാറ്റിയ അഭിവന്ദ്യ തോമസ് മാർ അത്താനാസിയോസ് തിരുമനസ്സിന്റെ സംഭാവനകളെ യോഗം മുക്തകണ്ഠം പ്രശംസിക്കുകയും സപ്തതി ആഘോഷിക്കുന്ന തിരുമനസ്സിലേക്ക് ആയുരാരോഗ്യങ്ങൾ നേരുകയും ചെയ്തു. ഭദ്രാസനത്തിന്റെ ഉയർച്ചയ്ക്ക് വേണ്ടിയുള്ള പ്രത്യേക പ്രാർത്ഥനകളോടെ യോഗം 9 മണിയോടുകൂടി സമാപിച്ചു.

മാർഫാ യു. എ. ഇ. പ്രസിഡന്റ് ശ്രീ. രാജൻ മാത്യു ആശംസാപ്രസംഗവും സെക്രട്ടറി ശ്രീ. തോമസ് ജോസഫ് (സുമിത്ത്) കൃതജ്ഞതയും പ്രകാശിപ്പിച്ചു.



ചെങ്ങന്നൂർ ഭദ്രാസന രജത ജൂബിലിയുടെ ഭാഗമായി
 ചെങ്ങന്നൂർ ഭദ്രാസനാധിപൻ
 തോമസ് മാർ അത്താനാസിയോസ് തിരുമേനിയുടെ
 അനുഗ്രഹാശിസ്കളോടെ ഭദ്രാസനത്തിന്റെ ആദിമുഖ്യത്തിൽ

ജനുസലേം പുണ്യയാത്ര

2010 ഏപ്രിൽ 26 ന് പുറപ്പെടുന്നു.

യേശുവിന്റെ ജനനമരണ ഉത്ഥാന സംഭവങ്ങളാൽ പവിത്രമായ
 പുണ്യഭൂമിയിലൂടെ യാത്രചെയ്യുവാൻ 9 ദിവസം നീളുന്ന
 ധന്യാത്മക തീർത്ഥാടനം.

ഈജിപ്ത് ചർച്ചസ്, മുസിയിം, നൈൽ നദി, പിരിയഡ്, സീനായ് മല,
 വി. കാതറിന്റെ ആശ്രമം, ജറുസലേം, ബത്ലഹേം, നസ്രേത്ത്, യോർദ്ദാൻ,
 താബോർ മല, ഗർസെമെനാ തോട്ടം, ഗോൽഗോത്ത, കുരിശിന്റെ വഴി,
 തിബരിയാസ്, യെരിഹോ, ഗലീലീ കടൽ, കഫർന്നഹൂം, ഒലിവ് മല, കാൽവരി,
 ചാവുകടൽ, ദാവീദ് രാജാവിന്റെ ശവകുടീരം, മൗണ്ട് നെബോ,

യാത്രാനിരക്ക്, ഭക്ഷണം, താമസം തുടങ്ങിയ ചെലവുകളും ഉൾപ്പെടെ **Rs. 61,000/-**

Contact Details: Bethel Aramana, P. B. No. 38, Chengannur
 Phone : 0479-2451331 Fax: 0479-2451331
 Fr. Mathew Varghese : 9495765393 Fr. Abraham Koshy : 9447431096



**ROYAL
OMANIA**

Phone : +91-484-3077077 (12 lines), 2361136
 Mob: 94470 20055, Fax: +91-484-3077088
 E-mail: omaniatours@sify.com

Royal Omania Tours & Travels Pvt. Ltd www.omaniatours.com, www.holytours.org
 Palai Towers, Ravipuram M. G. Road, Cochin, Kerala

15 ദിവസത്തെ യൂറോപ്പ് സന്ദർശനം 2010 ഏപ്രിൽ 21 പുറപ്പെടുന്നു